

ان شاء اللہ العزیز

تنظیم اسلامی حلقہ خواتین لاہور کا

سالانہ اجتماع عام

7 مئی 2000ء بروز اتوار، ساڑھے آٹھ بجے صبح تا 2 بجے بعد دوپہر

قرآن کالج ڈیٹوریم

191۔ اتارک بلاک، نیو گارڈن ٹاؤن لاہور میں منعقد ہوگا۔

اس اجتماع میں

اہم دینی موضوعات پر خواتین کی تقاریر ہوں گی

مزید برآں

امیر تنظیم اسلامی ڈاکٹر اسرار احمد

”نظام خلافت میں خواتین کا کردار“ کے موضوع پر خطاب کریں گے۔

خواتین کو شرکت کی عام دعوت ہے

خواتین سے التماس ہے کہ وقت مقررہ پر تشریف لاکر بھرپور فائدہ اٹھائیں،

براہ مہربانی بچوں کو ساتھ لانے سے حتی الامکان گریز کریں

المحلہ: بیگم ڈاکٹر اسرار احمد، نانہہ حلقہ خواتین، تنظیم اسلامی پاکستان

مرکزی دفتر: قرآن اکیڈمی، 36۔ کے، ناول ٹاؤن، لاہور

فون: 5869501-03

وَلَذِكْرُكُمْ أَكْبَرًا أَعْتَدْنَا لِلْكَافِرِينَ وَلَاقِبَتَهُمْ يَوْمَ تَأْتِي السَّمَاءُ بِدُحَانٍ وَأَسْهُابٍ مُّسْوِيَةٍ
 ذر، اور پتھر، آگ، آبی، اور آسمان کے لئے لڑائی کی تیاری ہے۔ اسی لئے تم کو یاد دہانی کے لئے یاد دہانی کی آیتیں لکھی گئی ہیں۔

مِثَاق

مدیتہ مطبوعہ
 ڈاکٹر اسرار احمد

جلد : ۴۹

شمارہ : ۵

۱۳۲۱ھ

صفر المظفر

۶۲۰۰۰

مسی

۱۰/-

فی شمارہ

۱۰۰/-

سالانہ زر تعاون

سالانہ زر تعاون برائے بیرونی ممالک

- امریکہ 'کینیڈا' آسٹریلیا 'نیوزی لینڈ' 17/22 ایلر (800 روپے)
- سعودی عرب 'کویت' 'بحرین' قطر 'عرب امارات' 17 ایلر (800 روپے)
- بھارت 'بنگلہ دیش' 'افریقہ' 'ایشیا' 'یورپ' 'جاپان'
- ایران 'ترکی' 'اومان' 'مصر' 'عراق' 'الجزائر' 'مسر' 10 ایلر (400 روپے)

لاہور

شیخ جمیل الرحمن
 حافظ عارف سعید
 حافظ خالد محمود خسر

قرصیل زد: مکتبہ مرکزی انجمن عقدا م القرآن لاہور

مکتبہ مرکزی انجمن عقدا م القرآن لاہور

مقام اشاعت : 36-کے، ہاؤس ٹاؤن، لاہور 54700 فون : 5869501-02-03

لکس : 5834000 ای میل : anjuman@brain.net.pk

مرکزی دفتر تنظیم اسلامی : 67-گڑھی شاہو، علامہ اقبال روڈ، لاہور

فون : 6316638-6366638 لکس : 6305110

پبلشر: ناظم مکتبہ مرکزی انجمن، طابع: رشید احمد چوہدری، مطبع: مکتبہ جدید پریس (پرائیویٹ) لینڈ

مشمولات

- ☆ عرض احوال _____ ۳
حافظ عاکف سعید
- ☆ ظروف و احوال _____ ۶
ملکی، ملی اور بین الاقوامی حالات پر امیر تنظیم اسلامی کا تبصرہ
- ☆ تذکرہ و تبصرہ _____ ۱۱
پاکستان فیصلہ کن دور ہے پر
ڈاکٹر اسرار احمد
- ☆ منہاج المسلم (۶) _____ ۶۳
محمد رسول اللہ ﷺ پر ایمان
علامہ ابو بکر الجزائری
- ☆ گوشہ خواتین _____ ۷۰
اسلام اور عورت
ام منذر



عرض احوال

ملک کی داخلی صورت حال، حسب معمول، کچھ زیادہ اطمینان بخش نہیں ہے۔ ۱۲/ اکتوبر کو ملک میں جو بڑی تبدیلی آئی تھی وہ اگرچہ آئینی و دستوری اعتبار سے تو ہرگز خوشگوار نہیں تھی لیکن یہ امر واقعہ ہے کہ عوام میں بحیثیت مجموعی اسے پذیرائی حاصل ہوئی۔ بھاری مینڈیٹ کی حامل منتخب حکومت کی رسوا کن بے دخلی پر اگر آسمان رویا نہ زمین نے آنسو بہائے تو یہ بلا سبب نہیں تھا۔ بھاری مینڈیٹ کا مست ہاتھی بن کر تمام اہم قومی اداروں کو روند ڈالنا ملک کے تمام باشعور طبقات کے نزدیک، خواہ وہ سیاسی طور پر حکومتی پارٹی سے وابستہ ہوں یا حزب اختلاف سے، نہایت تشویشناک اور ناپسندیدہ تھا۔ حکومتی امور مغل شہنشاہوں کی طرح چلائے جا رہے تھے۔ انتہائی اہم اور حساس ملکی امور وسیع تر مشوروں کی بجائے خالص آمرانہ انداز میں ایک خاندان کے چند افراد مل کر طے کرتے تھے۔ اپوزیشن کو اہم ملکی امور میں اعتماد میں لینا تو دور کی بات ہے، اس قومی اسمبلی کو بھی ایک عضو معطل کا درجہ دے دیا گیا تھا کہ جہاں حکومتی پارٹی اکثریت میں تھی۔ گویا ایک منتخب جمہوری حکومت کے ہاتھوں جمہوریت کی ناموس کی دھجیاں بکھیری جا رہی تھیں۔ کارگل کا معاملہ اس صورت حال میں اونٹ کی کرپر آخری تنکا ثابت ہوا کہ جس کے بعد بھاری مینڈیٹ کی حامل اس عوامی حکومت کو اپنا اقتدار بچانے کے لئے امریکی صدر بل کلنٹن سے اپنے مینڈیٹ کی توثیق حاصل کرنا پڑی۔ بقول شاعر۔

پہلے ہی اپنی کون سی ایسی تھی آبرو پر شب کی منتوں نے تو کھودی رہی سہی
ان حالات میں اپنے اقتدار کو دوام عطا کرنے کی خاطر اس راہ میں حائل آخری کانٹے
(یعنی آرمی چیف) کو نکالنے کی بھونڈی سازش خود حکمرانوں کے گلے کا ہار بن گئی اور
شہنشاہ وقت ”پابند سلاسل“ ہو کر عبرت کی تصویر بن گئے۔

تمہید قدرے طویل ہو گئی۔ آدم بر سر مطلب۔ ملک کے عوام نے اس بہت بڑی تبدیلی کو بحیثیت مجموعی اگر خوش دلی سے قبول کیا تو اس کے بنیادی اسباب دو تھے۔ ایک یہ کہ نواز حکومت کی اڑھائی سالہ کارکردگی اس اعتبار سے بہت مایوس کن تھی کہ اس نے

نہ صرف یہ کہ عوامی تمناؤں اور امیدوں کا خون کیا بلکہ ملکی عزت و وقار کو بھی شدید نقصان پہنچایا، اور دوسرے یہ کہ اشیائے صرف کی ہو شراباگرانی اور یوٹیلیٹی بلوں کے مسلسل بڑھتے ہوئے عفریت نے عوام کو نفسیاتی اعتبار سے اس درجے ابنا رمل بنا دیا ہے کہ وہ ہر حکومت سے بہت جلد مایوس اور بد دل ہو کر کسی سمیٹا کا انتظار شروع کر دیتے ہیں اور حکومتی سطح کی ہر تبدیلی کے بعد انہیں نئے حکمرانوں سے ایک آس سی ہو جاتی ہے کہ شاید ان کے ہاتھوں ہماری تقدیر بدلے اور حالات سدھریں۔ یہی وجہ ہے کہ اس بظاہر ناگوار تبدیلی کا بھی عوامی حلقوں میں خیر مقدم کیا گیا۔ بہر کیف موجودہ فوجی حکومت کا ہنی مون پیریڈ اب ختم ہو چکا ہے اور انہیں بھی آٹے وال کے بھاؤ کا کچھ اندازہ اب ہونے لگا ہے۔ نئی حکومت سے وابستہ امیدیں جن کے سہارے اس ملک کے ۸۰ فیصد سے زائد عوام ایک ایک پل گن کر زندگی کے دن پورے کر رہے ہیں، اب دم توڑنے لگی ہیں۔ سودی قسط ادا کرنے کی خاطر نئے قرضوں کے حصول کے لئے عالمی مالیاتی اداروں کی شرائط کے آگے حکومت گھٹنے ٹیک رہی ہے۔ جنرل ٹیکس کے نفاذ کے ضمن میں تاجروں کے ساتھ حکومت کی محاذ آرائی پوری شدت کے ساتھ شروع ہو چکی ہے۔ آنے کا رخ اچانک آسمان کی بلندیوں کو چھونے لگا ہے۔ بجلی مزید مہنگی کرنے کے لئے واپڈا کے چیئرمین نے اشارہ دینے کے عمل کا آغاز کر دیا ہے۔ بہت سی اشیائے صرف کی قیمتوں میں خاموش اضافہ کیا جا چکا ہے۔ عوام کے صبر کا ایک اور کڑا امتحان اور بے رحمانہ امتحان لیا جا رہا ہے۔ دوسری جانب خارجی میدان میں پاک بھارت کشیدگی اس وقت اپنے عروج پر ہے۔ کلٹن کے دورے کے بعد بھارتی حکومت کے رویہ میں درشتی اور تکبر کے عنصر کا مزید اضافہ ہو چکا ہے۔ ہم عجز و انکسار کی تصویر بنے بھارت کے تمام تر زتغافل کے باوجود اس سے مسلسل مذاکرات کی بھیک مانگ رہے ہیں۔ یہ صورت حال ہرگز اطمینان بخش نہیں ہے۔

ہم دراصل ایک ایسے منحوس چکر کی لپیٹ میں آچکے ہیں جس سے نکلنے کے لئے ”ہزار دام سے نکلا ہوں ایک جنبش میں“ کے مصداق ایک بڑا انقلابی قدم اٹھانا ناگزیر ہے۔ بصورت دیگر سیاسی قیادت ہو یا فوجی حکومت، حالات کی موجودہ رفتار اور معاشی

بد حالی کے بڑھتے ہوئے سیلاب کو جس طرح ماضی میں کوئی نہیں روک سکا آئندہ بھی کوئی نہیں روک سکتا۔۔۔ ہماری حیثیت اس وقت عالمی مالیاتی اداروں کے ہاتھوں میں ایک کھلونے سے زیادہ نہیں۔ ہماری معاشی بد حالی ہمارے لئے سب سے بڑے روگ کی حیثیت رکھتی ہے جس کے باعث ہم امریکہ اور عالمی مالیاتی اداروں کے ہاتھوں بلیک میل ہونے پر مجبور ہیں۔۔۔ وہ مبارک انقلابی جنبش جو ہمیں اس منحوس چکر سے نکال سکتی ہے، دو اقدامات پر مشتمل ہے۔۔۔ سود کا مکمل خاتمہ اور شریعت اسلامی کا کامل نفاذ۔۔۔ یہ بات یقینی ہے کہ صرف اسی صورت میں عالمی مالیاتی اداروں کے خون آشام بچوں سے ہماری شہ رگ آزاد ہو سکتی ہے اور اسی ذریعے سے ہمیں وہ مضبوط ترین سہارا میسر آ سکتا ہے جس کی موجودگی میں دنیا کی کوئی بڑی سے بڑی سپر پاور بلکہ سپریم پاور ہمارے لئے موجب خطرہ نہیں بن سکتی۔ بقول شاعر۔

کیا ڈر ہے اگر ساری خدائی ہے مخالف کافی ہے اگر ایک خدا میرے لئے ہے!
اس ایک راستے کے سوا ہمارے پیچ در پیچ بحران کا اور کوئی حل نہیں، ہمارے یہ دعویٰ اگرچہ برسوں پرانا ہے لیکن ہر آنے والادن ہمارے اس دعوے کی صداقت کو مزید مبرہن کرنے کا باعث بن رہا ہے۔ اس کا کوئی اور حل آج تک کارگر ہوا ہے نہ آئندہ ہو سکتا ہے!! ۰۰

قارئین و احباب نوٹ فرمائیں!

پی ٹی وی پر نشر ہونے والا، امیر تنظیم اسلامی

ڈاکٹر اسرار احمد کا پروگرام حقیقت دین

اب ہفتہ میں دوبارہ دیکھا جاسکتا ہے :

- | | | |
|------------|-------------|------------------|
| (۱) جمعرات | شام سوا بجے | پی ٹی وی ورلڈ پر |
| (۲) اتوار | صبح ۷ بجے | پی ٹی وی پر |

ملکی، ملی اور بین الاقوامی حالات پر امیر تنظیم اسلامی کا تبصرہ
خطابات جمعہ (مسجد دار السلام لاہور) کے پریس ریلیز کے آئینے میں

☆ ☆ ☆

۷ / اپریل کا خطاب جمعہ

طیارہ سازش کیس کا فیصلہ بادی النظر میں انتہائی متوازن اور انصاف پر مبنی نظر آتا ہے کیونکہ وکلاء استغاثہ و صفائی اور غیر ملکی مبصرین نے جس طرح عدالتی کارروائی پر اطمینان کا اظہار کیا ہے، ماضی میں شاید ہی اس نوعیت کے کسی مقدمے میں جانبین کے وکلاء نے ایسا کیا ہو۔ پاکستان کی تاریخ میں تین بڑی شخصیات کو اللہ نے ایسے مواقع عطا فرمائے کہ وہ ملک کے لئے بہت کچھ کر سکتے تھے۔ ذوالفقار علی بھٹو پاکستان سے جاگیرداری کی لعنت کا خاتمہ کر سکتے تھے۔ جنرل ضیاء الحق نظام مصطفیٰ کی تحریک کے اثرات سے فائدہ اٹھا کر اس ملک میں شریعت کا مکمل نفاذ کر سکتے تھے۔ اسی طرح نواز شریف کو اللہ نے موقع عطا فرمایا تھا کہ وہ اپنے بھاری مینڈیٹ کے ذریعے آئین میں ترامیم کر کے ملک میں دستور خلافت کی تکمیل اور نفاذ شریعت کے عمل کو تیز کر سکتے تھے۔ لیکن ان تینوں شخصیات نے ان مواقع کو ضائع کر دیا۔ ایک موقع پر نواز شریف سے مجھے امید ہو چلی تھی کہ وہ ملک میں نفاذ اسلام کے لئے کام کریں گے کیونکہ ۱۹۷۷ء میں مسلم لیگ کی تاریخ ساز کامیابی کے بعد غیر متوقع طور پر ان کے والد کا تینوں بیٹوں یعنی نواز، شہباز اور عباس شریف سمیت دو مرتبہ مجھ جیسے درویش کے مکان پر آکر نفاذ اسلام کے ضمن میں پنشن وعدے کرنا غیر معمولی بات تھی۔ لیکن افسوس کہ میاں نواز شریف نے اپنے اقتدار کو مضبوط کرنے اور اپنے اختیارات میں اضافے کے لئے تو ہر قدم اٹھایا لیکن نفاذ دین کے لئے کئے گئے وعدوں کو دھیلہ برابر اہمیت نہیں دی۔

نواز شریف کی ہوس اقتدار مرض کی حد تک بڑھ چکی تھی۔ وہ اپنے اختیار و اقتدار کی راہ کے ہر پتھر کو حرف غلط کی طرح مٹانے کے درپے تھے۔ سپریم کورٹ پر حملہ کے ذریعے عدلیہ جیسے اہم ترین ادارے کو تباہ کرنے کی کوشش اسی ہوس اقتدار کا مظہر تھا۔ اپنے اقتدار کے آخری دور میں شریعت بل کے ذریعے وہ معروف اور منکر کی تشریح کا اختیار بھی حاصل کر لینا چاہتے تھے، جسے کسی عدالت میں بھی چیلنج نہیں کیا جاسکتا تھا۔ میرے نزدیک یہ چیز دین و

شریعت کے ساتھ بدترین مذاق اور شریعت کا جلیہ بگاڑنے کے مترادف تھی۔ لیکن اللہ کا شکر ہے کہ اس سے پہلے ہی وہ ملک کے آخری مضبوط ترین ادارے فوج سے محاذ آرائی میں شکست کھا گئے اور اس کی نوبت نہ آسکی۔

جہاں تک فوج کا اقتدار پر قبضہ کرنے یا نواز حکومت کا تختہ الٹنے کا تعلق ہے اس معاملے میں فوج کا موقف درست معلوم ہوتا ہے کہ اس نے بغاوت نہیں کی بلکہ نواز حکومت کے فوج کے خلاف نامناسب اقدام کے رد عمل کے طور پر اسے یہ ناگوار قدم اٹھانا پڑا۔ کیونکہ فوج نے تو اس نازک موقع پر بھی جب سپریم کورٹ پر حملے کے وقت چیف جسٹس نے اس سے مدد مانگی تھی حکومت کے خلاف کوئی ایکشن لینے کی بجائے حکومت کے ساتھ وفاداری کا ثبوت دیا تھا۔ لہذا فوج کا ۱۱۳ اکتوبر کا اقدام نواز شریف کے انتہائی متکبرانہ رویے کا صرف ایک رد عمل تھا۔

جہاں تک موجودہ حکومت کی پالیسیوں کا تعلق ہے اب نئے نظام کی باتیں ہو رہی ہیں۔ قومی زندگی کو نئے سرے سے تعمیر کرنے کی کوشش کی جا رہی ہے۔ اللہ سے دعا ہے کہ وہ ہمارے موجودہ حکمرانوں کو توفیق دے کہ وہ ملک کی تعمیر کر سکیں اور کہیں ایسا نہ ہو کہ ملک کی خدمت کا جو موقع اللہ نے اسے دیا ہے وہ اسے ضائع کر دے۔ تاہم یہ بات افسوسناک ہے کہ موجودہ حکومت عالمی مالیاتی اداروں کے سوشل پروگرام پر پوری طرح عمل پیرا ہونے کے لئے آمادہ نظر آتی ہے۔ کیونکہ لوکل باڈیز میں خواتین کی ۵۰% نشستیں مختص کرنے کا اس کے سوا کیا مطلب ہو سکتا ہے کہ ہم بھی یہاں عورتوں کی اسی نوع کی آزادی کے قائل ہیں جیسی مغرب میں ہے۔ اسی طرح ملک میں فیملی پلاننگ کی مہم کے ذریعے پوری قوم کو اخلاق باختگی کا سبق دیا جا رہا ہے۔ ہم اس کی مذمت کرتے ہیں اور حکومت سے مطالبہ کرتے ہیں کہ بلدیاتی اداروں میں اگر خواتین کو نمائندگی دینی ہے تو خواتین کو براہ راست الیکشن میں حصہ لے کر منتخب ہونا چاہئے، ان کے لئے نشستیں مخصوص کرنا بے معنی بات ہے۔

شاعر مشرق کے فرزند ڈاکٹر جاوید اقبال جو ابھی افغانستان کا دورہ کر کے آئے ہیں ان کی طرف سے طالبان اور ان کی اسلامی حکومت کو سراہنا نہایت خوش آئند ہے۔ ڈاکٹر جاوید اقبال ماضی میں سیاست و حکومت میں مذہب کی عملداری کے مخالف اور سیکولر طرز کی جمہوریت کے علمبردار رہے ہیں۔ لہذا ان کی طرف سے اس موقف کا سامنے آنا کسی معجزے سے کم نہیں کہ اگر افغانستان کے طالبان کی طرز پر دیگر اسلامی ممالک میں اسلامی حکومتیں قائم ہو جائیں تو پوری دنیا میں اسلام پھیل جائے، نیز ان کے اس بیان سے ہمارے اس موقف کو

بھی تقویت ملی ہے کہ پاکستان اور افغانستان کو کنفیڈریشن قائم کر لینی چاہئے تاکہ یہ دونوں ممالک نیورلڈ آرڈر کے مقابلے میں چٹان بن کر عالمی غلبہ اسلام میں اپنا کردار ادا کر سکیں۔



۱/۲۸ اپریل کا خطاب جمعہ

بیجنگ پلس فائو کانفرنس — انسانیت پر آخری حملہ کی تیاری

مغرب کی دجالی تہذیب کی آندھی مذہب، تہذیب، تمدن، معاشرتی اقدار اور شرم و حیاء کے اصولوں کے گرد گھیرا تنگ کرتے ہوئے نیویارک میں ہونے والی بیجنگ پلس فائو کانفرنس کے ذریعے انسانیت پر آخری حملے کی تیاری کر رہی ہے۔ یہ ایک ناقابل تردید حقیقت ہے کہ یہودیوں نے شیطان کے ایجنٹ کے طور پر پوری دنیا کے انسانوں کو شرف انسانیت سے محروم کرنے اور انہیں اپنا معاشی غلام بنانے کے لئے پوری دنیا میں سیکولرازم اور سود پر مبنی سرمایہ دارانہ نظام معیشت رائج کیا۔ جس کے نتیجے میں اب دنیا پر اصل حکومت عالمی مالیاتی اداروں یعنی آئی ایم ایف، ورلڈ بینک اور ورلڈ ٹریڈ آرگنائزیشن کی ہے۔ یہودیوں کا یہ مالیاتی استحصالی نظام پوری دنیا کو اپنے ٹکٹے میں جکڑنے کے درپے ہے۔ چنانچہ اب ان کا منصوبہ یہ ہے کہ قومی ریاستوں کا تصور بھی جو انہی کا دیا ہوا ہے، ختم کر کے ایک ایسا عالمی نظام قائم کیا جائے کہ پوری دنیا پر ملٹی نیشنل کمپنیوں کا تسلط ہو جائے۔ تاہم اس منصوبے کی راہ میں سب سے بڑی رکاوٹ ایشیا اور افریقہ کے بعض ممالک اور بالخصوص اسلامی دنیا میں موجود معاشرتی اقدار، شرم و حیا اور عائلی نظام کا تصور ہے۔ اگرچہ ان علاقوں میں بھی سیاسی اور معاشی سطح پر دجالی تہذیب ہی کا ڈنکان بج رہا ہے لیکن یہودی اپنے ناپاک ایجنڈے کی تکمیل کی خاطر خاندانی نظام کو توڑ کر پوری دنیا کے انسانوں کو مکمل طور پر حیوانوں کی سطح پر لانا چاہتے ہیں تاکہ پھر ان کا ہر طرح سے استحصال کیا جاسکے اور ان کی محنت کا اصل حصہ وہ ہڑپ کر سکیں۔ ۱۹۹۳ء کی قاہرہ کانفرنس اور اس کے اگلے ہی سال منعقد ہونے والی بیجنگ کانفرنس اسی منصوبے کی ابتدائی کڑیاں ہیں۔ اس سال ۵ تا ۹ جون نیویارک میں اقوام متحدہ کی جنرل اسمبلی کے خصوصی اجلاس کی حیثیت سے اس سلسلے کی تیسری کانفرنس ”بیجنگ پلس فائو“ کے نام سے منعقد کی جا رہی ہے۔ جس کے ایجنڈے میں ”۲۰۰۰ء کی عورت“ کے مسائل کو زیر بحث لایا جائے گا۔ اس کانفرنس کے لئے تیار شدہ ابتدائی خاکے کے مطابق اجلاس میں درج ذیل امور طے کئے جائیں گے۔

① ہم جنسی پرستی محض ایک جنسی رویہ ہے جس پر پابندی کا کوئی جواز نہیں۔ ہم جنس پرست افراد کے جوڑوں کو قانونی طور پر خاندان تسلیم کیا جائے گا۔

② عورتوں کو حق دیا جائے کہ وہ گھر کا کام کاج کرنے سے انکار کر دیں اور اگر وہ کام کریں تو اس کا معاوضہ طلب کریں، اسی طرح عورت حمل اور وضع حمل کا معاوضہ لینے کی بھی حقدار ہوگی۔

③ بیوی کو حق حاصل ہو گا کہ وہ شوہر کی جنسی خواہش پورا کرنے کے سے انکار کر دے اور اگر شوہر زبردستی کرے تو یہ زنا بالجبر کے زمرے میں آئے گا۔

④ جسم فروشی کو جنسی مزدوری کا درجہ دیا جائے اور اس کام کو دوسری مزدوریوں کی طرح قانونی تحفظات حاصل ہوں۔

⑤ وراثت اور طلاق کے معاملے میں مرد و زن کو کامل برابری حاصل ہونی چاہئے۔ امیر تنظیم اسلامی نے کہا کہ اقوام متحدہ کی جنرل اسمبلی کے خصوصی اجلاس میں اس ایجنڈے کی منظوری کا مقصد یہ ہے کہ جو ملک بھی اس ایلیسی پروگرام سے سرتابی کرے گا اس کے خلاف پوری دنیا کارروائی کر سکے گی۔

یہ شیطانی ایجنڈا اگرچہ ابھی بیجنگ پلس فائیو کانفرنس میں زیر بحث آنا ہے لیکن ہمارا حال یہ ہے کہ ہم شاہ سے بڑھ کر شاہ کے وفادار بننے کی کوشش میں ان سے بھی آگے نکلنے کی کوشش کر رہے ہیں۔ کیونکہ چیف ایگزیکٹو نے حال ہی میں انسانی حقوق کے نام پر کانفرنس میں جس پالیسی کا اعلان کیا ہے اس میں دو من ۲۰۰۰ء کانفرنس کے ایجنڈے کی عکاسی موجود ہے۔ مثلاً اس پالیسی میں کہا گیا کہ عورتوں کو وراثت میں حصہ ملنا چاہئے۔ یہ بات اگرچہ اپنی جگہ درست ہے اور ہم اس کی بھرپور تائید کرتے ہیں لیکن مذکورہ کانفرنس میں اس کا اعلان دراصل اسی ایجنڈے کی طرف ایک قدم ہے جس کے مطابق اقوام متحدہ وراثت میں مرد و زن کی مساوات کی منظوری دینے والی ہے۔ اسی طرح چیف ایگزیکٹو نے کہا تھا کہ حق خلع کو آسان بنایا جائے۔ خلع یقیناً خواتین کا جائز حق ہے لیکن اس کو مرد کے حق طلاق کی طرح آسان بنا کر دراصل خاندان کے مقدس ادارے کے بندھن کو ڈھیلا کرنا پیش نظر ہے۔ چیف ایگزیکٹو نے غیرت کے حوالے سے قتل کو عام قتل کے برابر قرار دینے کے عزم کا اظہار کیا ہے۔ اگرچہ کسی کو قانون ہاتھ میں لینے کی اجازت نہیں ہونی چاہئے اور اس طرح کے قتل پر لازماً گرفت ہونی چاہئے لیکن پوری دنیا کا قانون اتفاقی اور منصوبہ بندی کے قتل میں فرق کرتا ہے تو پھر غیرت کے قتل کو عام قتل کا درجہ دینے کا اس کے سوا مطلب کیا ہو سکتا ہے کہ

غیرت اور شرم و حیاء کے جذبات کو پھل دیا جائے تاکہ خاندانی نظام تباہ و برباد ہو جائے۔ انسانی حقوق کے پروگرام میں یہ بھی کہا گیا ہے کہ برتھ کنٹرول اور ایڈز سے بچاؤ کے لئے جنسی تعلیم ضروری کی جائے گی۔ اس شق کا مقصد بھی شرم و حیاء کا جنازہ نکال کر خاندان کے ادارے کا خاتمہ ہے۔ اسی طرح غیر ملکی آقاؤں کے اشارے پر قانون ناموس رسالت میں طریق کار کی ایسی تبدیلی کی جا رہی ہے کہ بالفعل یہ قانون ختم ہو جائے گا۔

یورپ اور امریکہ میں تو اس ایجنڈے پر پہلے ہی عمل ہو رہا ہے جس کا نتیجہ ہے کہ وہاں خاندانی نظام بری طرح تباہ ہو چکا ہے۔ غیر قانونی اور حرامی بچوں کی کثرت کے باعث دفتری فارموں میں سے ولدیت کا خانہ ختم کر دیا گیا ہے۔ شرم و حیا کا جنازہ نکل چکا ہے۔ جنسی آزادی کا حال یہ ہے کہ دو مرد یا دو عورتیں شادی کر کے گھر بسا کر رہتے ہیں۔ ناجائز بچوں کی پیدائش کی شرح کا اندازہ اس بات سے لگایا جاسکتا ہے کہ امریکی صدر بل کلنٹن نے صدر منتخب ہونے کے بعد اپنے ابتدائی خطاب میں کہا تھا کہ عنقریب ہمارے معاشرے کی اکثریت حرامی بچوں پر مشتمل ہوگی۔

اگر ہمیں اس انجام بد سے بچنا ہے تو یہودیوں کی اس سازش کو شعوری طور پر ناکام بنانا ہو گا۔ ضروری ہو گا کہ پاکستان کا جو سرکاری وفد اس کانفرنس میں شرکت کرے اسے وہاں اپنا موقف پیش کرنے سے پہلے اسلامی نظریاتی کونسل سے منظوری لینی چاہئے کہ ہمارا موقف اسلام کے مطابق ہے یا نہیں۔ ہماری موجودہ حکومت آئی ایم ایف سے قرضے کی اگلی قسط لینے کے لئے ایک طرف سمگلروں اور ٹیکس چوروں کے خلاف محاذ کھول رہی ہے تو دوسری طرف ٹیکس کی شرح بڑھا کر تاجروں کی مخالفت مول لے رہی ہے۔ اگرچہ یہ کام اپنی جگہ غلط نہیں، لیکن اس سے ملک کی سیاست و معیشت میں بہتری نہیں آسکتی۔ معاشی بحران سے نکلنے کے لئے ہمیں سود کے خاتمے کا انقلابی قدم اٹھانا ہو گا۔ بے نظیر کے بعد اب ایم کیو ایم کے الطاف حسین نے بھی نظریہ پاکستان کی کھلم کھلا نفی شروع کر دی ہے۔ ان حالات میں حکومت اپنے غیر ملکی آقاؤں کو خوش کرنے کے لئے ان کے حیا سوز، اخلاق باختہ اور غیر اسلامی ایجنڈے کو نافذ کر کے ملک کی سلامتی کو مزید خطرے میں ڈال دے گی۔ کیونکہ پاکستان کی اساس کی نفی کرنا پاکستان کے جواز کی نفی کے برابر ہے۔ ضرورت اس بات کی ہے کہ پاکستان کے عوام اس ایجنڈے کے خلاف ایک سیسہ پلائی ہوئی دیوار بن جائیں اور حکومت پر واضح کر دیں کہ شمع رسالت کے پروانے ناموس رسالت کے قانون میں کسی تبدیلی اور خاندانی نظام کی تباہی کے اس ایجنڈے کو ہرگز برداشت نہیں کریں گے۔

پاکستان — فیصلہ کن دور ہے پر

تنظیم اسلامی کے سالانہ اجتماع منعقدہ ۲ تا ۵ اپریل ۲۰۰۰ء کے موقع پر
امیر تنظیم اسلامی ڈاکٹر اسرار احمد کا افتتاحی خطاب

خطبہ مسنونہ کے بعد تلاوت آیات :

اعوذ باللہ من الشیطن الرجیم ○ بسم اللہ الرحمن الرحیم

﴿ وَلَا تَهِنُوا وَلَا تَحْزَنُوا وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ ○ ﴾

(آل عمران : ۱۳۹)

﴿ إِنْ يَنْصُرْكُمُ اللَّهُ فَلَا غَالِبَ لَكُمْ ۚ وَإِنْ يَخْذُلْكُمْ فَمَنْ ذَا الَّذِي

يَنْصُرْكُمْ مِنْ بَعْدِهِ ۗ وَ عَلَى اللَّهِ فَلْيَتَوَكَّلِ الْمُؤْمِنُونَ ○ ﴾

(آل عمران : ۱۶۰)

﴿ وَلَيَنْصُرَنَّ اللَّهُ مَنْ يَنْصُرُهُ ۗ إِنَّ اللَّهَ لَقَوِيٌّ عَزِيزٌ ○ ﴾

(الحج : ۳۰)

ادعیدہ ماثورہ کے بعد فرمایا :

محترم رفقاء و رفیقات تنظیم اسلامی اور معزز احباب گرامی!

السلام علیکم ورحمۃ اللہ وبرکاتہ!

”تنظیم اسلامی ایک اصولی، اسلامی، انقلابی جماعت ہے، جو اولاً پاکستان اور بالآخر

پوری دنیا میں دین حق یعنی اسلام کو غالب کرنے یا بالفاظ دیگر نظام خلافت علی منہاج النبوة کو قائم کرنے کے لئے کوشاں ہے۔“

تنظیم اسلامی کے تعارف کے ضمن میں متذکرہ بالا عبارت بنیادی اہمیت کی حامل

ہے۔ میں چاہتا ہوں کہ اس حوالے سے آج دو باتیں عرض کروں۔ البتہ اس عبارت میں

جو دو اسم طرف استعمال ہوئے ہیں، یعنی پاکستان اور دنیا، میں ان کا جائزہ بھی ضروری

سمجھتا ہوں۔ پاکستان ایک چھوٹا طرف ہے، جبکہ پوری دنیا ایک بڑا طرف ہے۔ ہمیں جائزہ لینا ہو گا کہ ان دو طرفوں کا پس منظر کیا ہے، اس وقت ان دونوں میں کیا حالات ہیں، اور یہ دونوں کس مقام پر کھڑے ہیں؟ پاکستان کا genesis کیا ہے؟ یعنی پاکستان کیسے وجود میں آیا؟ پاکستان کا ماضی کیا ہے اور پاکستان اپنی زندگی کے جو ساڑھے باون برس گزار چکا ہے (قمری حساب سے تو پچھلے رمضان میں ۵۴ برس ہو چکے ہیں) اس عرصہ میں ہم کہاں رہے، کن وادیوں میں سرگرداں رہے اور اب کہاں کھڑے ہیں؟ اسی طرح اگر ہم چاہتے ہیں کہ پوری دنیا میں اللہ کے دین کا بول بالا ہو اور اللہ کے دین کو قائم کریں تو ہمیں معلوم تو ہونا چاہئے کہ یہ دنیا کیا ہے، اس وقت اس کے نظریات کیا ہیں؟ اس کا رخ کیا ہے؟ اس کے اندر کونسی تہذیب قائم ہے اور کس کا سکھ رواں ہے؟ اس میں اس وقت کون کون سی قوتیں برسرِ پیکار ہیں کہ جن سے ہمیں پنچہ آزمائی کرنی پڑے گی اگر ہم اللہ کے دین کو غالب کرنا چاہتے ہیں؟ چنانچہ میں ان طرفوں کے بارے میں چاہتا ہوں کہ کچھ باتیں آپ کے گوش گزار کر دوں۔

در حقیقت اس کا خاص موقع امریکی صدر کلنٹن کے دورہ پاکستان کے حوالے سے آیا ہے کہ انہوں نے یہاں جو ”ویا کھیان“ دیا ہے، ہم مسلمانان پاکستان سے خطاب کر کے کچھ وعظ و نصیحت، کچھ ترغیب و ترہیب، کچھ تمہید و تہنیت اور تھوڑی سی تشویق و ترغیب بھی کی ہے، اس کے نتیجے میں ہمارے قومی وجود کا ایک مختصہ، ایک عقدہ لائیکل (dilemma) اور Predicament جو نصف صدی تک کچھ خارجی عوامل کی بناء پر دبا رہا ہے، اب چانک نمایاں ہو کر سامنے آ گیا ہے اور اب پاکستان بالکل واضح طور پر ایک دو راہے پر کھڑا ہے۔ آج میں اس موضوع پر قدرے تفصیل سے بات کروں گا، اس لئے کہ یہ در حقیقت ایک دور کے خاتمے اور دوسرے دور کے آغاز کی علامت ہے۔ آج آپ نے اخبار میں بی بی سی کا تبصرہ دیکھا ہو گا کہ ”امریکہ نے پاکستان کو دھوپ میں کھڑا کر دیا ہے، اب اسے خود کوئی سایہ تلاش کرنا ہو گا“۔ یہ بہت ہی صحیح اور مطابق واقعہ تبصرہ ہے کہ ہمارے سر کے اوپر ایک سایہ تھا، جو اب ختم ہو گیا ہے۔ اور در حقیقت صدر کلنٹن کی تقریر اس معنی میں ہمارے لئے ایک بہت بڑا لمحہ فکریہ ہے اور ہم واقعتاً ایک بہت بڑے

فیصلہ کن دور ہے پر آکر کھڑے ہو گئے ہیں۔ میں چاہتا ہوں کہ اپنے قومی وجود کے اس مخمصے (dilemma) کے پس منظر کو بیان کروں۔

عالمی تہذیب کے نمایاں اوصاف

پاکستان جس وقت اس دنیا میں منصفہ شہود پر آیا، دنیا کے نقشے پر اجاگر اور ظاہر ہوا، اس وقت پوری دنیا میں ایک عالمی تہذیب کا ڈنکانج رہا تھا — وہ تہذیب کہ جس کے نمایاں اوصاف (salient features) میں سب سے نمایاں وصف آزاد خیالی (liberalism) ہے کہ جو چاہو سوچو، جو چاہو بک دو، جس پر چاہو زبانِ طعن دراز کر دو۔ جب چاہو حضرت مسیح علیہ السلام کو خدا کہہ دو اور جب چاہو انہیں گالی دے دو۔ چنانچہ ایک انہیں خدا کا بیٹا کہہ رہا ہے تو دوسرا انہیں bastard کہہ رہا ہے کہ وہ (نعوذ باللہ) حرامی بچہ تھا۔ یہ کہنے میں کسی پر کوئی پابندی نہیں۔ اسی طرح محمد رسول اللہ ﷺ اور ان کی ازواجِ مطہرات رضی اللہ عنہن کے بارے میں جو چاہو بکو اس کر دو، یہ تمہارا حق اور تمہارا اختیار ہے، اس لئے کہ یہ لبرل ازم کا دور ہے۔ اگر مسلمان رشدی نے کچھ کہہ دیا ہے تو اسے کہنے کا حق حاصل ہے، تمہیں اپنے اندر اس کو سننے کا حوصلہ پیدا کرنا چاہئے۔ یہ لبرل ازم آج کی تہذیب کا بہت بڑا نشان ہے۔

اس عالمی تہذیب کا دوسرا نمایاں وصف سیکولرزم ہے کہ دین کا کوئی تعلق ریاست سے نہیں، ریاست ایک جداگانہ وجود رکھتی ہے۔ اگرچہ سیکولرزم کا مطلب ”لانڈہیٹ“ نہیں ہے، جو لوگ اس کا یہ ترجمہ کرتے ہیں وہ غلط کرتے ہیں، سیکولرزم کا مطلب ہے ”لادینیت، ہمہ مذہبیت“۔ یعنی سیکولر ریاست میں تمام مذاہب موجود رہیں گے، بایں معنی کہ آپ مسلمان، ہندو، پارسی، سکھ، عیسائی، بدھ، جو بھی ہیں یہ آپ کا انفرادی معاملہ ہے۔ اپنی انفرادی زندگی میں آپ جو چاہیں عقیدہ رکھیں، آپ جس کو بھی خدا یا دیوتا مانتے ہیں اس کی جس طرح چاہیں پوجا پاٹ کریں، اور انفرادی زندگی میں جس طرح چاہیں اپنے مراسم عبودیت (rituals) اور اپنی سماجی رسومات کو ادا کر لیں۔ بس، اس سے آگے کسی مذہب اور کسی دین کا اجتماعی معاملات سے کوئی تعلق نہیں۔ سماجی اقدار کسی مذہب

کے حوالے سے طے نہیں ہوں گی۔ چنانچہ سماجی برائیوں کا تصور کسی مذہب کے حوالے سے طے نہیں ہوگا۔ ریاست کے معاشی نظام میں کسی مذہب کے حوالے سے کوئی کتر بیونت نہیں کی جائے گی۔ ریاستی قانون اور سیاسی ڈھانچہ سب کے سب مذہب سے بالاتر ہوں گے، ان کا کسی مذہب سے کوئی تعلق نہیں ہوگا۔

سیکولرزم کا سیاسی نظام جمہوریت، یعنی انسانی حاکمیت کی بنیاد پر استوار ہوتا ہے۔ اسی طرح معاشی میدان میں اس تہذیب کا نمایاں ترین وصف سود پر مبنی سرمایہ دارانہ نظام ہے۔ سرمایہ داری (Capitalism) سے اگر سود نکال دیا جائے تو یہ اسلام کے قانونی معاشی نظام کے قریب تر ہے، اس لئے کہ اس میں انفرادی ملکیت کا اثبات ہے۔ آپ کی دکان، کھیت یا کارخانہ آپ کی ملکیت ہے۔ لہذا وہ اس معنی میں Capitalism ہے، مگر اس میں سے سود کو نکال دیا گیا ہے۔ لیکن جس تہذیب اور جس نظام کا اس وقت سکے رواں ہے، وہ سود پر مبنی سرمایہ دارانہ نظام (Interest based capitalism) ہے۔ اور اس کے ساتھ ساتھ اس دنیا کے بارے میں اس تہذیب کا تصور یہ ہے کہ یہاں خوب کھاؤ پیو اور عیش کرو، اور کسی چیز کا خیال نہ کرو۔ بابرہ عیش کوش کہ عالم دوبارہ نیست۔

اسی عالمی تہذیب نے consumerism کو جنم دیا ہے۔ یعنی زیادہ سے زیادہ سہولتیں حاصل کرنے اور زیادہ سے زیادہ سامانِ قییش حاصل کرنے پر آپ خرچ کریں، یہ آپ کا حق ہے۔ اور پھر اسی سے اباحت (permissive hedonism) کی لعنت کو فروغ حاصل ہوا کہ ہر طرح کی لذتیت ہو اور لذت کے حصول پر کوئی قدغن نہیں ہونی چاہئے۔ آخر جنسی جذبہ ہے، اس کی جس طرح چاہے آدمی تسکین کرے۔ دو عورتیں مل کر اگر تسکین حاصل کر سکتی ہوں تو کریں، آپ کو کیا اعتراض ہو سکتا ہے۔ وہ تو ڈنگے کی چوٹ کہتی ہیں کہ ہم Lesbian ہیں، اس میں ان کو کوئی شرم و حیا نہیں ہے۔ ان کے ہاں تو ہم جنسوں کی شادیاں ہو سکتی ہیں، ان میں سے ایک مرد کو شوہر اور دوسرے کو بیوی کا درجہ دیا جاسکتا ہے اور قانوناً اس کو تسلیم کیا جائے گا۔ ان کے نزدیک جنسی خواہش بھی ایسے ہی ہے جیسے انسان کو پیاس لگی تو جہاں سے چاہا پانی پی لیا۔ گلاس مل گیا تو اس میں پی لیا،

کنورا مل گیا تو اس میں پی لیا، برتن نہیں ملا تو اوک لگا کر پی لیا۔ اصل مقصد تو پیاس کی تسکین ہے نا! اسی طرح جنسی جذبہ جہاں سے چاہیں، جس سے چاہیں پورا کر لیں، اس میں کوئی لہجے چوڑے قواعد و ضوابط اور اخلاقیات کی بحث کی ضرورت نہیں۔ اس کے ساتھ دو نام اور آتے ہیں جن کا slogan کی حیثیت سے تذکرہ ہوتا ہے، اور وہ ہیں حریت (freedom) اور مساوات (equality)۔

قیام پاکستان کا پس منظر

پاکستان کے اس مخمصہ وجود (dilema of existence) یا Predicament کی اساس یہ ہے کہ جس وقت پاکستان منصفہ شہود پر آیا اس عالمی تہذیب کا ڈنکا پوری دنیا میں بج رہا تھا اور پاکستان ایک اسلامی نظریاتی ملک کی حیثیت سے وجود میں آیا۔ گویا پوری دنیا کا جو رخ تھا اس کی بالکل مخالف سمت میں اور اصولی و نظری اعتبار سے اس پورے نظام اور پورے عالمگیر تمدن (Global civilization) کے anti thesis کے طور پر اور اس کے لئے چیلنج کی حیثیت سے وجود میں آیا۔

دنیا کا ایک نقشہ تو ہم نے اس وقت دیکھ لیا ہے کہ اس کا کیا رجحان ہے، کیا trend ہے، کیا خیالات و نظریات ہیں اور کیا معاشرتی اصول ہیں۔ پاکستان کے genesis کا میں بڑی تفصیل سے ”استحکام پاکستان“ نامی کتاب میں تذکرہ کر چکا ہوں، تاہم میں چاہتا ہوں کہ اس ضمن میں چند چیزیں آپ کے سامنے رکھ دوں۔ انگریز کی آمد سے قبل پورا ہندوستان مسلمانوں کے زیر نگیں تھا، جس پر ہم نے کہیں آٹھ سو برس اور کہیں ہزار برس تک حکومت کی، لیکن پھر ہم کمزور پڑے تو طے ”ہے جرمِ ضعیفی کی سزا مرگِ مفاجات“ کے مصداق انگریز ہم پر مسلط ہو گئے اور ان کی حکومت قائم ہو گئی، اور اس سے پھر ایک تبدیلی پیدا ہوئی کہ تلوار کی حکومت کی بجائے قلم کی حکومت شروع ہو گئی۔ آپ کو انگریزوں کا یہ قول یاد ہو گا :

“Will you be governed by sword or by pen”

اول اول ایسٹ انڈیا کمپنی کی حکومت قائم ہوئی، لیکن ۱۸۵۷ء کی جنگ آزادی کے ناکام ہونے کے بعد انگریز کی حکومت مستحکم ہو گئی اور ایسٹ انڈیا کمپنی کی حکومت کے

بجائے ہندوستان براہ راست تاج برطانیہ کے تحت آگیا، اور اب یہاں انگریزی قانون کی عمل داری شروع ہو گئی۔ اس دور میں کسی قوم کی تعداد کو فیصلہ کن عامل کی حیثیت حاصل ہو گئی۔ انگریزوں نے اکثر و بیشتر اقتدار مسلمانوں سے چھینا تھا، لہذا انہیں خطرہ تھا کہ ”ان کی خاکستریں ہے اب تک شرارِ آرزو!“ کے مصداق ان کے دل میں یہ امنگ پیدا ہو سکتی ہے کہ چونکہ ہمیں تخت حکومت سے محروم کر کے محکوم بنایا گیا ہے تو ہم دوبارہ تخت پر قبضہ کریں۔ ان میں بغاوت کے آثار ہو سکتے ہیں۔ لہذا انگریز کی پالیسی یہ رہی کہ ان کو دبایا جائے۔ ہندو پہلے بھی غلام تھا اور اب بھی غلام تھا۔ ان کے لئے معاملہ محض آقاؤں کی تبدیلی (change of masters) کا تھا کہ پہلے وہ مسلمانوں کے غلام تھے، اب انگریزوں کے ہو گئے۔ ان کے لئے تو کوئی بڑا فرق واقع نہیں ہوا۔ انگریز نے بھی ان کی حوصلہ افزائی کی اور ہندوؤں نے بھی انگریز سے رشتے گانٹھنے شروع کئے۔ اس سے یہ صورت حال پیدا ہوئی کہ مسلمانوں میں ایک خوف پیدا ہونا شروع ہو گیا کہ ہندوؤں کی عددی اکثریت بروئے کار آجائے گی تو ہم تو اچھوت بن کر رہ جائیں گے اور ہماری کوئی حیثیت اور کوئی سیاسی مقام نہیں رہے گا۔ لہذا جب قلم کے ذریعے حکومت (government by pen) شروع ہوئی اور انگریزوں نے یہاں کے مقامی شہریوں کو کچھ حقوق دینے شروع کئے تو مسلمانوں نے اس مطالبے کا آغاز کیا کہ ہمارے جداگانہ حقوق ہونے چاہئیں، کیونکہ ہم ایک علیحدہ entity ہیں، ہمارا الگ تشخص ہے، ہماری قومیت اور تہذیب و تمدن جدا ہے، ہمارے قوانین جدا ہیں، ہمارے شب و روز جدا ہیں، ہمارا سارا معاملہ ہندو قوم سے علیحدہ ہے، چنانچہ ہمیں ایک علیحدہ قوم تصور کیا جائے اور ہمارے حقوق کی ضمانت دی جائے۔ یہ سلسلہ بہت عرصے تک چلا ہے، جبکہ ابھی کسی آزادی کا سوال نہیں تھا۔ ابھی تو انگریزی حکومت کے تحت ہی مراعات و حقوق کے معاملے میں مسلمان کچھ تحفظات چاہتے تھے، جس کے لئے ۱۹۰۶ء میں مسلم لیگ قائم ہوئی۔ ہوتے ہوتے صورت حال نے یہ رخ اختیار کیا کہ مسلمانوں نے دیکھا کہ ہندو قوم میں تو شدید انتقام کا جذبہ ابھر رہا ہے اور وہ اپنی ہزار سالہ غلامی کا بدلہ چکانا چاہتے ہیں۔ یہ بھی سامنے آیا کہ شدھی کی تحریک بھی شروع کر دی گئی ہے اور سنگٹن کی تحریک کا آغاز

بھی ہو گیا ہے۔ چنانچہ مسلمانوں کو یہ خوف لاحق ہوا کہ ہندو تو ہماری تہذیب و تمدن ' مذہب، زبان، کلچر اور ثقافت کو برباد کر دیں گے اور معاشی طور پر ہمارا استحصال کریں گے۔ جب یہ خوف بڑھا تو پھر ہم نے اپنے حقوق کے تحفظ کا راگ اور زیادہ زور سے الاپنا شروع کر دیا۔ محمد علی جناح ایک طویل عرصے تک کانگریس کے رکن بھی رہے اور مسلم لیگ کے بھی، لہذا انہیں ہندو کو بہت قریب سے دیکھنے اور پرکھنے کا موقع ملا۔ زیادہ قریب ہونے کی وجہ سے انہوں نے صحیح طور پر سمجھا کہ ہندو کی ذہنیت درست نہیں اور وہ اپنے بنائے وطن سے انصاف نہیں کریں گے، ان سے کسی خیر کی کوئی توقع نہیں، تب مایوس ہو کر انہوں نے اپنا موقف تبدیل کیا۔ ظاہریات ہے ہمیں راگ تو اسی کا الاپنا تھا کہ ہماری تہذیب و تمدن علیحدہ ہے، ہمارے خیالات و نظریات، ہمارے عقائد اور ہماری قومیت علیحدہ ہے، مسلمان خود اپنی جگہ پر ایک قوم ہیں۔ اس موقف کے بغیر قانونی و دستوری تحفظات کا وہ نعرہ آگے بڑھ ہی نہیں سکتا تھا اور آزادی ہند کی صورت میں مسلمانوں کے لئے ایک الگ خطہ زمین کا تو سوال ہی پیدا نہیں ہوتا تھا۔ اگر وطن کی بنیاد پر تمام اہل ہندوستان کو ایک قوم مانا جاتا تو پھر تو سوال ہی پیدا نہیں ہوتا تھا کہ بھارت کی تقسیم ہو۔

اسی اثناء میں ایک اور شخصیت علامہ اقبال منظر پر آ گئے۔ اقبال نے ایک طرف اسلام کے انقلابی تصورات کی تجدید کی اور انہیں از سر نو زندہ کر دیا کہ اسلام ایک مذہب نہیں، دین ہے، یہ نظام عدل و قسط ہے اور یہ ایک مکمل نظام زندگی ہے، جو اپنا تسلط چاہتا ہے۔ میں اپنی کتاب "بیسویں صدی عیسوی میں اسلام کے انقلابی فکر کی تجدید و تعمیل" میں تفصیل سے بیان کر چکا ہوں کہ اسلام کا یہ تصور خلافت راشدہ کے خاتمے کے بعد رفتہ رفتہ ناکام ہونے سے اوجھل ہوتے ہوتے تقریباً معدوم ہو گیا تھا اور اسلام ایک مذہب بن کر رہ گیا تھا، جس کو از سر نو دین کی حیثیت سے دنیا کے سامنے لانے والا اقبال ہے۔ یہی وجہ ہے کہ میں اقبال کو فکر اسلامی کا مجدد و قرار دیتا ہوں۔ ان کے یہ نظریات ان کی شاعری کے ذریعے سے منظر عام پر آئے۔ اور پھر ۱۹۳۰ء میں انہوں نے یہ تصور بھی دے دیا کہ ہندوستان کے شمال مغرب میں ایک آزاد مسلمان ملک کا قیام تقدیر مبرم ہے، اور اگر فی الواقع ایسا ہو گیا، یعنی ایک آزاد مسلمان ریاست قائم ہو گئی، تو ہمیں موقع مل جائے گا کہ

اسلام کے رخِ روشن پر عرب دورِ ملوکیت میں جو داغ پڑ گئے تھے ان کو ہٹا کر اسلام کا اصل منور چہرہ دنیا کے سامنے پیش کر سکیں۔ یہ گویا ایک احيائی تصور تھا جو علامہ اقبال نے دیا تھا۔ میں نے اس پر مضامین بھی لکھے تھے اور ایک زمانے میں اخبارات میں میرے کالم بھی شائع ہوئے تھے کہ بنیادی طور پر مسلم لیگ کی تحریک دفاعی تھی، ہندو کے غلبے کے مقابلے میں دفاع کی کوشش تھی، لیکن اس میں احياء کا تصور علامہ اقبال نے دوڑایا تھا، ورنہ مسلم لیگ میں اسلام کا کوئی جذبہ موجود نہیں تھا۔ علامہ اقبال نے دوسرا کام یہ کیا کہ انہوں نے دنیا میں احيائے اسلام اور غلبہ اسلام کی نوید سنائی اور یہ امید دلا دی کہ —

کتابِ مِلّتِ بیضا کی پھر شیرازہ بندی ہے
یہ شاخِ ہاشمی کرنے کو ہے پھر برگ و بر پیدا!
نوا پیرا ہو اے بلبل کہ ہو تیرے ترنم سے
کبوتر کے تنِ نازک میں شاہیں کا جگر پیدا!
سبن پھر پڑھ صداقت کا، شجاعت کا، عدالت کا!
لیا جائے گا تجھ سے کام دنیا کی امامت کا!!

سیکولر نقطہ نظر سے یہ مذہبی رومانویت (religious romanticism) تھی، تاہم یہ رومانویت بھی بہت جذبہ پرور تھی۔ اس سے مسلمانوں کے اندر ایک نئی امنگ پیدا ہوئی اور اس کے نتیجے میں پھر پاکستان قائم ہوا۔ اس لئے کہ ہم نے جب اس قدر زور و شور سے کہا کہ ہماری تہذیب و تمدن، قانون، زبان، ثقافت اور عقائد ہر شے علیحدہ ہے اور ہم ایک علیحدہ قوم ("مسلمان") ہیں تو اس کے نتیجے میں پاکستان وجود میں آیا ہے — اور جان لیجئے کہ یہ معجزانہ طور پر وجود میں آیا ہے، اس لئے کہ یہاں آ کر دو چیزیں مل گئی ہیں، مشیت ایزدی اور زمینی حالات جڑ گئے ہیں۔ اسلام کی نشاۃ ثانیہ کے لئے اللہ تعالیٰ کی بھی طویل تدبیر ہے، جس کے اندر پاکستان کے اس مقام کی ایک حیثیت مطلوب تھی۔ لہذا اللہ تعالیٰ کی مشیت خصوصی کے تحت پاکستان قائم ہو گیا۔ پاکستان اسلام کے نام پر اور اسلام کے نعرے کے ساتھ قائم ہوا۔ تو گویا جو بھی اس وقت کی بے خدا، آزاد خیال، اباحت پرست تہذیب تھی، وہ تہذیب کہ جس کے رگ و پے میں سود سرایت کئے ہوئے

تھا، وہ تہذیب کہ جس میں انسانی حاکمیت اور سیکولرزم کا ڈنک بج رہا تھا، تو اس کے anti thesis کے طور پر پاکستان وجود میں آیا تھا۔ گویا پاکستان روحِ عصر کے خلاف نعرہ بغاوت تھا۔ یہ اُس تہذیب کے خلاف نعرہ بغاوت تھا جو اُس وقت پوری دُنیا کو اپنی لپیٹ میں لئے ہوئے تھی۔

مغربی تہذیب کا تجزیہ (Analysis)

اس مغربی تہذیب کے بارے میں دو باتیں کہہ کر میں اور آگے بڑھوں گا۔ اس تہذیب کے بارے میں ہمارے ہاں عام آدمی یہ سمجھتا ہے کہ اس کی ہر شے خراب ہے اور اس میں گندگی ہی گندگی ہے۔ اس کا بھی صحیح تجزیہ (analysis) وہ ہے جو علامہ اقبال نے کیا ہے۔ یہ تجزیہ میری کتاب ”علامہ اقبال اور ہم“ میں شامل ہے۔ علامہ اقبال کہتے ہیں کہ اس تہذیب کا inner core خالص قرآنی ہے۔ اس تہذیب کا آغاز اسلام کے عطا کردہ اصولوں پر ہوا۔ اسلام نے جو بنیادی اصول دیئے تھے ان میں اولین اصول، جسے اس تہذیب نے بنیاد بنایا، یہ ہے کہ اپنے موقف کی بنیاد توہمات پر نہ رکھو، بلکہ علم پر رکھو۔

﴿ وَلَا تَقْفُ مَا لَيْسَ لَكَ بِهِ عِلْمٌ ۚ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنْهُ مَسْئُولًا ۝ ﴾ (بنی اسرائیل: ۳۶)

”کسی ایسی چیز کے پیچھے نہ لگو جس کا تمہیں علم نہ ہو۔ یقیناً آکھ، کان اور دل سب ہی کی باز پرس ہونی ہے۔“

اسی طرح استخراجی منطق (deductive logic) کی سنگنائیوں میں بال کی کھال

اتارتے رہنے کی بجائے کائنات کا وسیع تر مشاہدہ کرو۔

کھول آکھ، زمین دیکھ، فلک دیکھ، فضا دیکھ

مشرق سے ابھرتے ہوئے سورج کو ذرا دیکھ!

﴿ إِنَّ فِي خَلْقِ السَّمَوَاتِ وَالْأَرْضِ وَالاخْتِلَافِ اللَّيْلِ وَالنَّهَارِ وَالْفُلْكِ

الَّتِي تَجْرِي فِي الْبَحْرِ بِمَا يَنْفَعُ النَّاسَ وَمَا أَنْزَلَ اللَّهُ مِنَ السَّمَاءِ مِنْ

مَاءٍ فَأَخْيَا بِهِ الْأَرْضَ بَعْدَ مَوْتِهَا وَبَثَّ فِيهَا مِنْ كُلِّ دَابَّةٍ ۗ وَتَضْرِبُ

الرِّيحِ وَالسَّحَابِ الْمُسَخَّرِ بَيْنَ السَّمَاءِ وَالْأَرْضِ لآيَاتٍ لِّقَوْمٍ
يَعْقِلُونَ ﴿١٦٣﴾ (البقرة : ۱۶۳)

”یقیناً آسمانوں اور زمین کی ساخت میں رات اور دن کے عہم ایک دوسرے کے بعد آنے میں ان کشتیوں میں جو انسان کے نفع کی چیزیں لئے ہوئے دریاؤں اور سمندروں میں چلتی پھرتی ہیں، بارش کے اس پانی میں جسے اللہ اوپر سے برساتا ہے، پھر اس کے ذریعے سے مردہ زمین کو زندگی بخشتا ہے اور (اپنے اسی انتظام کی بدولت) زمین میں ہر قسم کی جاندار مخلوق کو پھیلاتا ہے، ہواؤں کی گردش میں اور ان بادلوں میں جو آسمان اور زمین کے درمیان تابع فرمان بنا کر رکھے گئے ہیں، ان لوگوں کے لئے بے شمار نشانیاں ہیں جو عقل سے کام لیتے ہیں۔“

گویا یہ وسیع تر صحیفہ کائنات تمہارے سامنے ہے، اس میں آیات الہی کا مشاہدہ کرو۔ اسے induction (استقراء) کہتے ہیں۔ توہمات کی بیخ کنی اور deduction (استخراج) کی بجائے induction (استقراء) پر انسان کی سوچ کو استوار کرنا، یہ عالم انسانیت کے لئے اسلام کی دین ہے۔ اسی سے پھر سائنسی طریقہ کار کا آغاز ہوا۔ یعنی اشیاء کو دیکھ کر مطالعہ کر کے نتیجہ نکالو۔ ان کے خواص (properties) کیا ہیں، ان سے آپ کیسے فائدہ اٹھا سکتے ہیں، کیسے exploit کر سکتے ہیں۔ یہ دنیا تمہارے لئے مسخر کی گئی ہے، ان میں سے کوئی شے دیوی یا دیوتا نہیں ہے، نہ سورج دیوتا ہے، نہ چاند دیوتا ہے، نہ جل دیوی ہے نہ کوئی آگ دیوتا ہے، بلکہ یہ تمام چیزیں تو تمہارے لئے مسخر کی گئی ہیں، یہ تمہاری خدمت میں لگادی گئی ہیں۔ اس بات کو سمجھو اور ان کا تجزیہ کرو۔ جو ان میں حقیقتیں مخفی ہیں ان کی تلاش کرو، جستجو کرو۔

پھر قرآن نے انسان کو یہ شعور دیا ہے کہ انسان پر انسان کی حاکمیت غلط ہے، بلکہ ”إِنَّ الْحُكْمَ إِلَّا لِلَّهِ“ حاکمیت صرف اللہ کی ہے، انسان کے لئے حاکمیت کا کوئی تصور نہیں ہے، اس لئے کہ تمام انسان پیدا نشی اعتبار سے مساوی ہیں، کوئی پیدا نشی طور پر اونچا نہیں، کوئی نیچا نہیں، کوئی اعلیٰ نہیں، کوئی ادنیٰ نہیں، کوئی گھنیا نہیں اور کوئی بوھیا نہیں۔ یہ سارے تصورات درحقیقت اسلام نے دیئے ہیں۔

پھر دور عباسی میں انہی تصورات کے نتیجے میں مسلمانوں نے یونان کی سائنس اور فلسفے کو از سر نو زندہ کیا اور اس میں اضافے کئے۔ پھر مسلمانوں نے سائنسی عمل کا آغاز کیا، اور ہسٹسی ایجادات کیں۔ پھر ہوا یہ کہ ہسپانیہ کی یونیورسٹیوں سے یہ علم یورپ کو منتقل ہوا۔ ہسپانیہ کے بالکل ساتھ تین سرحدی ملک ہیں، سب سے پہلے فرانس آتا ہے، پھر جرمنی ہے اور پھر نیچے اٹلی کی ٹانگ کی سی صورت بنتی ہے۔ یہ سمجھئے کہ سنٹرل یورپ ہے، جہاں سے نوجوان ہسپانیہ کی یونیورسٹیوں میں یہ تعلیم حاصل کرنے جاتے تھے۔ قرطبہ اور غرناطہ کی بڑی بڑی یونیورسٹیوں میں وہ آکر تعلیم حاصل کرتے تھے اور روشن خیالی لے کر جاتے تھے۔ اسی تعلیم اور روشن خیالی کے زیر اثر یورپ میں احیاء العلوم (Renaissance) اور اصلاح مذہب (Reformation) کی تحریکیں چلیں۔ ان تحریکوں کا نقطہ آغاز درحقیقت اسلام ہے، جس کو علامہ اقبال قرآنی inner core کہتے ہیں۔

البتہ دو عوامل ایسے تھے جن کے شدید رد عمل کے نتیجے میں انتہا پسندی پیدا ہو گئی۔ یورپ کے تاریک ادوار (Dark Ages) میں وہاں دو طرح کا جبر تھا، ایک تو وہاں بادشاہوں کی حکومت تھی اور بادشاہوں کے حقوق کو خدائی حقوق (Divine Rights) سمجھا جاتا تھا، دوسرے یہ کہ پوپ اور کلیسا کا اختیار خدائی اختیار (Divine Authority) مانا جاتا تھا۔ گناہوں کا معاف کرنا اللہ تعالیٰ کا اختیار ہے ﴿وَمَنْ يَغْفِرْ الذُّنُوبَ إِلَّا اللَّهُ﴾ (آل عمران : ۱۳۵) ”اللہ کے سوا کون ہے جو گناہ معاف کر سکتا ہو؟“ لیکن یہ اختیار بھی پوپ کو حاصل تھا۔ وہ کوئی نذرانہ لیں گے اور لکھ کر دے دیں گے تو گناہ معاف ہو جائے گا۔ یہ پوپ کے پاس خدائی اختیار ہے۔ اسی طرح حلت و حرمت اللہ تعالیٰ کا اختیار ہے۔ وہ طے کرتا ہے کہ حلال کیا ہے، حرام کیا ہے، لیکن ﴿إِن تَحْذَرُوا أَحْبَارَهُمْ وَوُهْنَهُمْ أَزْبَابًا مِّنْ دُونِ اللَّهِ﴾ (التوبہ : ۳۱) ”انہوں نے تو اپنے احبار اور رہبان کو اللہ کے سوا رب بنا لیا ہے“ بایں معنی کہ جس شے کو وہ حرام کہہ دیں وہ ان کے ہاں حرام ہے اور جس شے کو وہ حلال کہہ دیں وہ ان کے نزدیک حلال ہے، حالانکہ تحلیل و تحریم تو اللہ کے اختیار میں ہے۔ یہ دو جبر تھے جس کے زیر اثر واقعہ یہ ہے کہ پورا یورپ

ایک عرصے سے تاریکی میں ڈوبا ہوا تھا۔ اب اس تاریکی کے خلاف جب روشن خیالی آئی، جب علم پھیلا اور جدید نظریات نے انسانی شعور کو حیاتِ نوعطا کی اور یہ نظریات جب ہسپانیہ سے ہو کر ان ممالک کے اندر پہنچے تو وہاں پر ایک شدید رد عمل پیدا ہو گیا، اور مذہب اور پاپائیت کے خلاف بالعموم بغاوت پیدا ہو گئی۔ اس کے ساتھ ساتھ شہنشاہیت کے خلاف بھی نفرت کے جذبات پروان چڑھنے لگے۔ ظاہرات ہے کہ جب رد عمل ہوتا ہے تو نیوٹن کے تیسرے قانونِ حرکت کی رو سے ہر عمل کا اس کے مساوی اور مخالف سمت میں رد عمل ہوتا ہے، چنانچہ وہاں جتنا جبر تھا اس کے خلاف اس کا رد عمل بھی اتنا ہی شدید تھا۔

اس ضمن میں یہ بات بہت اہم ہے، اس کو سمجھ لیجئے، کہ ایک طرف تو عیسائی یورپ رد عمل کی طرف جا رہا تھا، دوسری طرف یہودیوں نے عیسائیت کی پشت میں چھرا گھونپنے کے لئے ہسپانیہ کے ذریعے یورپ میں جو خیر جا رہا تھا اس میں شرکی آمیزش کر دی۔ آپ کے علم میں ہو گا کہ مسلم ہسپانیہ میں یہودیوں کو بڑی مراعات حاصل تھیں اور اس دور کے بارے میں بن گوریان نے یہ کہا ہے کہ :

'Muslim Spain was the golden era of our diaspora'

۱۷۷۰ء سے یہودیوں کا جو جلا وطنی اور انتشار کا دور شروع ہوا تھا کہ انہیں فلسطین سے نکال کر پوری دنیا میں منتشر کر دیا گیا تھا کہ جدھر تمہارے سینگ سائیں چلے جاؤ، مشرق میں چلے جاؤ یا مغرب میں، یورپ، افریقہ، ایشیا جہاں چاہے چلے جاؤ۔ ان کا جو یہ diaspora کا دور تھا، یہ ۱۷۱۷ء میں بالفور ڈیکلیریشن کے ذریعے سے ختم ہوا ہے۔ اس طرح اس انتشار کو تقریباً ۱۹۰۰ برس ہو گئے۔ اس کے بارے میں بن گوریان کہتا ہے کہ اس دور ان ہمارا سنہری دور مسلم سپین کا دور تھا۔ اس لئے کہ ہسپانیہ میں مسلمانوں کی آمد سے پہلے یہودی عیسائیوں کے ہاتھوں شدید تشدد کا شکار تھے۔ یورپ کے عیسائیوں کی اکثریت ان سے شدید نفرت کرتی تھی، لہذا عیسائی انہیں بری طرح ستاتے تھے، انہیں پٹیتے تھے، ان پر تھوکتے تھے اور انہیں اپنے شہروں میں آنے نہیں دیتے تھے۔ اس شدید ظلم کے رد عمل میں یہودیوں نے مسلمان حملہ آور طارق بن زیاد کی مدد کی۔ اس پر مسلمانوں نے انہیں

اپنا محسن سمجھتے ہوئے مسلم سپین میں ان کی سرپرستی کی اور انہیں بہترین مراعات دیں اور انہوں نے وہاں بیٹھ کر عیسائیت کی پیٹھ میں چھرے گھونپے۔ وہ جو کسی نے بڑے خوبصورت الفاظ میں کہا ہے

”کون سیاہی گھول رہا ہے وقت کے بتے دریا میں!“

یہ جو علم، شعور اور آگہی کا دریا ہسپانیہ سے یورپ کی طرف رواں تھا ان یہودیوں نے اس میں سیاہی گھولنے کا کام بہت گہری سازش کے ساتھ کیا۔ چنانچہ آزادی کو انہوں نے مادر پدر آزادی بنا دیا کہ ہر شے کی آزادی اور ہر شے سے آزادی، حتیٰ کہ خدا اور مذہب سے بھی آزادی۔ چنانچہ اس آزادی نے ”زندگی برائے زندگی“ اور ”بابرہ عیش کوش کہ عالم دوبارہ نیست“ کی صورت اختیار کی، جس کو میں نے ”Permissive hedonism“ یعنی اباحت پسندی اور لذتیت پرستی کہا تھا۔

اسی طرح یہودیوں نے protestants کے ذریعے سے سود کی اجازت حاصل کی اور بینک قائم کئے، ورنہ یورپ میں جب تک پوپ کا اختیار تھا تو بہت سی خرابیوں کے ساتھ ساتھ ایک بھلائی بھی تھی کہ سود کو حرام سمجھا جاتا تھا اور کسی بھی سطح پر سودی لین دین کی اجازت نہیں تھی۔ لیکن ”اصلاح مذہب“ کی تحریک اور مذہبی بغاوت کے نتیجے میں جب پوپ کا اختیار ختم ہوا اور پروٹسٹنٹ مذہب فروغ پذیر ہوا تو تمام مذہبی پابندیوں کا خاتمہ ہو گیا۔ یہودیوں نے جس طرح حضرت عثمانؓ کے دور میں اسلام کی پیٹھ میں چھرا گھونپا تھا اسی طرح عیسائیت کی پیٹھ میں چھرا گھونپا اور اسے دولت مند کر دیا۔ حضرت عثمانؓ کے زمانے میں ”الفتنۃ الکبریٰ“ یہودیوں ہی کا برپا کیا ہوا تھا۔ یہ عبد اللہ بن سبا یہودی کی سازش تھی اور آج تک اس زخم سے خون بہہ رہا ہے۔ اسلام میں شیعہ سنی تفرقے کا آغاز حقیقت میں اُس وقت عبد اللہ بن سبا کے ذریعے سے ہی ہوا تھا۔ ایسے ہی یورپ میں یہودیوں نے عیسائیت کی پیٹھ میں چھرا گھونپا اور اسے کیتھولک اور پروٹسٹنٹ میں تقسیم کر دیا۔ اور protestants کے ذریعے سے سود کی اجازت حاصل کر کے بینکنگ کا زبردست نظام قائم کر لیا۔ بینکنگ کے اس نظام پر علامہ اقبال کے یہ دو شعر

ملاحظہ ہوں ۔

ایں بنوک ایں فکرِ چالاکِ یہود
 نورِ حق از سینہٴ آدمِ ربود
 تا تمہ و بالا نہ گردد ایں نظام
 دانش و تہذیب و دیں سودائے خام!

”یہ بینکنگ نظام کیا ہے؟ یہ یہودیوں کی چالاک اور مکاری والے فکر کا منظر ہے۔ ان بینکوں نے انسانوں کے سینوں سے نورِ حق یعنی روحِ ربانی (Divine Spark) کو ختم کر دیا اور انسان کو بھیڑ یا بنا کر رکھ دیا ہے۔ جب تک بینکوں کا یہ نظام تمہ و بالا نہیں ہوتا، اس کو بالکل نیا مٹی نہیں کر دیا جاتا، دانش و تہذیب اور مذہب و اخلاق سب کہنے کی باتیں ہیں، یہ محض خام خیالی ہے۔ اس نظام کی موجودگی میں یہ چیزیں آہی نہیں سکتیں۔“

پھر مساواتِ مرد و زن کا نظریہ دیا گیا کہ مرد اور عورت بالکل برابر ہیں، ان کے بالکل برابر کے حقوق ہیں اور انہیں کندھے سے کندھا ملا کر چلنا چاہئے۔ جس نے آگے بڑھ کر مساواتِ نسواں (Femininism) کی تحریک کی صورت اختیار کی، جس سے واقعہ یہ ہے کہ عالمی نظام کا خاتمہ ہو گیا۔ یہودیوں نے عیسائی یورپ سے بھرپور انتقام لیا اور انہیں جنسی اعتبار سے اس قدر کرپٹ کر دیا کہ ان کا خاندانی نظام تباہ و برباد کر دیا اور بینکنگ کے نظام کے ذریعے ان کا معاشی استحصال کر کے ان کی گردن پر سوار ہو کر بیٹھ گئے۔ یہی وجہ ہے کہ علامہ اقبال اس صدی کے آغاز میں یورپ جا کر یہ دیکھ آئے تھے کہ ”فرنگ کی رگِ جاں بچہ یہود میں ہے!“

یہ درحقیقت اس تہذیب کی انتہا پسندی کے دو اسباب ہیں، ورنہ اس کا آغاز اور اس کا ”inner core“ خالص اسلامی تھا۔ اس کا آغاز مسلمانوں کے زیر اثر ہسپانیہ کی یونیورسٹیوں سے ہوا ہے اور اس تہذیب میں اگر کوئی خیر ہے تو وہ اسلام سے مستعار لیا گیا ہے۔ جیسے کہ علامہ اقبال کہتے ہیں۔

ہر کجا بنی جہانِ رنگ و بو
 آں کہ از خاش بروید آرزو

یا ز نور مصطفیٰ^۳ او را بہاست
یا ہنوز اندر تلاش مصطفیٰ^۴ ست

یعنی اگر آج دنیا میں کوئی خیر موجود ہے تو وہ یا تو نور محمدیؐ سے مستعار لیا گیا ہے یا یہ کہ ابھی انسان اس مقام محمدیؐ تک رسائی کے لئے ہاتھ پاؤں مار رہا ہے۔

بہر حال یہ صورتحال تھی جب کہ پاکستان کا قیام اس پوری تہذیب کے خلاف

anti thesis چیلنج اور بغاوت کے طور پر دنیا میں عمل میں آیا۔

قیام پاکستان کے وقت عالمی حالات

اس ضمن میں ایک بات اور نوٹ کر لیجئے کہ جب پاکستان قائم ہوا تو یہ تہذیب نو عالمگیر اور یونیورسل تھی اور اس کے نمایاں اوصاف (salient features) وہی تھے جو میں بیان کر چکا، البتہ عملی اعتبار سے دنیا دو بلاکس میں منقسم ہو چکی تھی۔ دوسری جنگ عظیم کے بعد سے ایک سرد جنگ جاری تھی۔ ایک طرف U.S.S.R اور اس کے مشرقی حواری اور دوسرے ملک تھے، جبکہ دوسری طرف U.S.A تھا، جو دوسری جنگ عظیم کے بعد ہی دنیا کے منظر پر آیا تھا، اس سے پہلے تو وہ اپنے ساحل سے باہر نکلا ہی نہیں تھا۔ ان دونوں عالمی طاقتوں کے مابین بنیادی اختلاف اس تہذیب کے بنیادی اصولوں سے متعلق نہیں تھا، بلکہ دونوں کا معاشی نظاموں پر ٹکراؤ تھا۔ ایک کا نظام سود پر مبنی سرمایہ داری (interest based capitalism) تھا۔ وہ نہ صرف انفرادی ملکیت کو مانتے ہیں بلکہ یہ بھی مانتے ہیں کہ پیسہ محض پیسہ کے طور پر بھی کمانے کا حق رکھتا ہے، چاہے اس کے ساتھ محنت نہ ہو۔ یہ سود پر مبنی سرمایہ دارانہ نظام ہے۔ دوسری طرف اس کے رد عمل کے طور پر نوع انسانی میں فساد پیدا ہوا اور have nots اور have's کی تقسیم پیدا ہوئی۔ بادشاہت کا دور تو چلا گیا، جاگیرداری ختم ہو گئی، لیکن یہ سرمایہ داری کی لعنت مسلط ہو گئی۔ صر زست از یک بند تا افتاد در بندے دگر! اس کے نتیجے میں کیونز م پیدا ہوا۔ ان کے درمیان صرف ایک محدود کشاکش تھی۔ یا تو سیاسی مقابلہ تھا یا نظاموں کا اگر کوئی conflict تھا تو وہ پورے بنیادی فلسفے کے اعتبار سے نہیں بلکہ دو معاشی نظاموں کے

درمیان ٹکراؤ تھا۔

جب پاکستان وجود میں آیا تو ایک طرف تو دنیا ان دونوں بلاکس میں منقسم تھی اور دوسری طرف پاکستان کے وجود میں آنے کے ساتھ ہی بھارت کی دشمنی پیدا ہو گئی۔ یہ پیداہنی دشمنی تھی، اس لئے کہ بھارت نے اول روز سے ہی دل سے ایک دن کے لئے بھی پاکستان کو تسلیم نہیں کیا۔ انہوں نے ایک وقتی حکمت عملی کے طور پر تقسیم ہند کو مان لیا تھا، لیکن انہیں امید تھی کہ پاکستان چند مہینوں کے اندر ہی ختم ہو جائے گا، اس کے لئے انہوں نے اُس وقت پورا زور بھی لگایا تھا۔ وہ تو گاندھی نے پاکستان کے کچھ اثاثے واگزار کر دیئے تھے، ورنہ دوسرے ہندو لیڈر تو رکاٹوں پر رکاٹیں کھڑی کر رہے تھے۔ فرق صرف یہ تھا کہ نہرو اور پٹیل زہر دے کر پاکستان کو مارنا چاہتے تھے اور گاندھی گڑبھلا کر مارنا چاہتا تھا۔ اس نے وہ مقام حاصل کرنا چاہا تھا کہ ”میں تو امن و انصاف اور عدل کا دیوتا ہوں، میں نے پاکستان کے اثاثے واگزار کر دیئے ہیں، حالانکہ میں ہندو ہوں، میں نے بھارتی حکومت کو مجبور کیا اور اس کے گھٹنے ٹکوا دیئے۔“ اس کے بعد اس کا ارادہ تھا کہ وہ پاکستانیوں کے دلوں میں اپنی یہ عظمت پیدا کرنے اور اُن کے دلوں میں ایک نرم گوشہ پیدا کرنے کے لئے واگمہ سے داخل ہو گا اور پیدل سفر کرتا ہوا کراچی تک جائے گا۔ اس سے اس کا مقصد پاکستان کی جڑیں کھودنا تھا کہ ہم تو درحقیقت ایک قوم ہیں، ہمیں تو استی اور محبت کے حوالے سے ایک قوم ہو جانا چاہئے۔ چند مہینے پہلے اس نے کہا تھا کہ پاکستان میری لاش کے اوپر ہی بن سکتا ہے، لیکن وقتی طور پر وہ تقسیم ہند کے لئے آمادہ ہو گیا۔ وہ تو بھلا ہوتا تھا اور رام گوڈ سے کا کہ جس نے گاندھی گاندھی کی زندگی کا چراغ گل کیا ہے۔ وہ ایک انتہا پسند ہندو اور آریس ایس کا آدمی تھا، ورنہ گاندھی کی پوری سکیم تھی کہ وہ واگمہ سے داخل ہو گا اور کراچی تک پیدل جائے گا۔ وہ پیدل سفر کرتا رہتا تھا۔ وہ راتوں کو ہاتھ میں لائین لے کر چلا کرتا تھا۔ اس کا منصوبہ تھا کہ اس طرح پاکستان کا دورہ کر کے دو قومی نظریے کی نفی کر کے پاکستان کو ختم کرے، جبکہ نہرو اور پٹیل پاکستان کو گلا گھونٹ کر ختم کرنا چاہتے تھے۔ بہر حال یہ حالات تھے جن میں پاکستان وجود میں آیا، جس کے نتیجے میں چار چیزیں پاکستان کے لئے لازم و ملزوم کے درجے میں آگئیں۔

پاکستان کی تاریخ کے پہلے تیس سال

● بھارت سے بچاؤ کی خاطر ہم نے اس سرد جنگ میں U.S.A اور اس کے حواریوں کے ایک انتہائی وفادار اتحادی (committed ally) کی حیثیت اختیار کر لی۔ مجھے آج بھی یاد ہے کہ ۱۹۵۳ء میں جب کہ اینٹی قادیانی تحریک کے حوالے سے ملک انتہائی انتشار کا شکار تھا، اُس وقت خواجہ ناظم الدین وزیر اعظم تھے جو کہ بہت شریف اور نیک آدمی تھے، وہ پنجاب کے گورنر ہاؤس میں آئے ہوئے تھے۔ اُس وقت میں اسلامی جمعیت طلبہ کا ناظم اعلیٰ تھا۔ میں ان کے پاس ایک وفد لے کر گیا۔ ملاقات کے دوران میں نے ان سے کہا جناب یہ SEATO اور CENTO کیا معاہدے ہیں جس کے اندر آپ شامل ہونے کی سوچ رہے ہیں؟ انہوں نے کہا نہیں نہیں، آپ طالب علم ہیں، آپ کو اس سے کیا سروکار؟ یہ تو ملکی پالیسی ہے۔ میں نے کہا جناب! آپ تو ملک کو ان جگڑ بند یوں میں باندھ کر چلتے بنیں گے، ملک تو بعد میں ہم نے سنبھالنا ہے، چنانچہ ہمیں معلوم ہونا چاہئے کہ آپ کیا کر رہے ہیں؟ میں ان کی شرافت کا قائل ہوں، فوراً کہا: ”فرمائیں، آپ کیا کہتے ہیں؟ دیکھئے پنڈت جی تو نہیں چاہتے نا کہ پاکستان باقی رہے، اور ہم ہندوستان کا مقابلہ تو نہیں کر سکتے نا۔ پھر ہمیں بھی تو کوئی سہارا چاہئے نا؟“ انہوں نے ان سادہ ترین تین جملوں میں پوری خارجہ پالیسی بیان کر دی۔ کوئی اور diplomat ہو تو وہ اس کو کسی اور طریقے سے کہے گا، پوری پالیسی بیان کرے گا، دلائل دے گا، اس کی حکمت عملی بیان کرے گا، diplomatic زبان استعمال کرے گا۔ بہر حال یہ ہے ہماری خارجہ پالیسی کا کارنر سٹون کہ ہم نے اپنے آپ کو مغربی بلاک کے گھڑے کی مچھلی بنایا اور ہم ریاست ہائے متحدہ امریکہ کے انتہائی وفادار اتحادی بن گئے۔ پھر اس کے ساتھ CENTO میں آئے اور اسی کے زیر اثر ہم SEATO میں شامل ہوئے۔

امریکہ اور روس اور ان کے حواریوں کے درمیان سرد جنگ میں ہم نے اس اعتبار سے بھی امریکہ کا ساتھ دیا کہ ادھر کمیونزم تھا اور ادھر سرمایہ دارانہ نظام تھا۔ چنانچہ مذہبی اعتبار سے بھی ”اھون البلیتین“ کے اصول سے یہ بات زیادہ مناسب رکھتی

تھی کہ ہم امریکہ کا ساتھ دیں، اس لئے کہ وہاں مذہب کی نفی نہیں ہے، جبکہ کیونز میں مذہب کی نفی ہے۔ پھر اسلام میں آزادی ملکیت کا تصور موجود ہے، جس کی کیونز میں اندر نفی ہے۔ چنانچہ امریکہ اور روس میں سے امریکہ ہمیں دو برائیوں میں سے چھوٹی برائی نظر آتا تھا، اس اعتبار سے بھی ہم نے اس کا دامن تھاما۔

● جہاں تک ہمارے بالائی اور ریاستی طبقات تھے، جنہیں آپ ایلٹ (elite) کہتے ہیں، چاہے وہ سیاست دان تھے، چاہے سرمایہ دار تھے، چاہے یورو کریٹس تھے اور چاہے وہ آرمی آفیسر تھے، ان سب کی سطح پر پاکستان میں مغرب کی عالمی حکمران تہذیب کا جھنڈا سر بلند رہا، جبکہ ہم نے پاکستان علیحدہ تہذیب و تمدن اور علیحدہ قومیت کی بنیاد پر بنایا تھا۔ ہماری ہر شے الگ تھی۔ ہماری قومیت کی بنیاد ہمارے مذہب پر تھی۔ وطنیت کی بنیاد پر قومیت کے تصور کو تو ہم نے کفر اور شرک قرار دیا تھا۔

اس دور میں سے اور ہے جام اور ہے جم اور
ساقی نے بنا کی روشِ لطف و ستم اور!
تہذیب کے آزر نے ترشوائے صنم اور
مسلم نے بھی تعمیر کیا اپنا حرم اور
ان تازہ خداؤں میں بڑا سب سے وطن ہے
جو پیرہن اس کا ہے وہ مذہب کا کفن ہے!
بازو ترا توحید کی قوت سے قوی ہے
اسلام ترا دیس ہے تو مصطفوی ہے
نظارۂ دیرینہ زمانے کو دکھا دے!
اے مصطفوی خاک میں اس بت کو ملا دے!!

لیکن ہم نے وطنی قومیت کے بت کو خاک میں ملانے کے بجائے پاکستان کا آغاز اس طرح کیا کہ ”یہاں نہ ہندو ہندو رہے گا، نہ مسلمان مسلمان رہے گا، مذہبی اعتبار سے نہیں، کیونکہ مذہب تو انسان کا انفرادی معاملہ ہے، بلکہ قومی اور سیاسی اعتبار سے سب ایک پاکستانی قوم ہوں گے۔“ اب یہاں سیکولرزم کی بات سو فیصد آگئی ہے۔ یہی وجہ ہے کہ اسی قول کا

حوالہ کلنٹن نے اپنی تقریر میں دیا ہے۔ قائد اعظم کا یہ قول تو گویا اس کے لئے صحیفہ آسمانی کی آیت ہے۔ اسی کی بنیاد پر جسٹس منیر صاحب نے ایک کتاب "From Jinnah to Zia" لکھ دی تھی، اور اپنے آپ کو دنیا کے سامنے بہت ہی لبرل ثابت کرنے کے لئے کہ ہم کوئی کٹرنڈ ہب پرست نہیں ہیں ایک ہندو جو گند رناتھ منڈل کو وزیر قانون بنا دیا کہ دیکھ لیجئے، ہم نے جو اسلام کے نعرے لگائے تھے وہ ہماری وقتی ضرورت تھی، دیکھئے تو ہم نے ایک ہندو کو وزیر قانون بنا دیا ہے۔ اور دیکھ لیجئے، ہماری وہ باتیں اور وہ نعرے وقتی ضرورت کے تحت تھے، قوم کو جمع کرنا اس کے بغیر ممکن نہیں تھا، چنانچہ ایک قادیانی کو ہم نے وزیر خارجہ بنا دیا کہ ہم محدود مذہبی پیمانے پر سوچنے والے نہیں ہیں۔ یہاں سے ہم نے اپنی قومی زندگی کا آغاز کیا۔ اور یہ بات اظہر من الشمس ہے کہ ہماری ایلیٹ، چاہے وہ سیاست دان تھے، وہ سب کے سب اسی فکر کے حامل تھے۔ انہوں نے مغربی تعلیم حاصل کی تھی، وہ اسی رنگ میں رنگے ہوئے تھے۔ ان کا ذہن، فکر اور سوچ وہی تھی۔ اسی طرح آرمی میں وہ سب سے آگے تھے، بلکہ وہ تو خالص سیکولر تھے، ان کو تو انگریز نے ماحول ہی اباحت پسندی اور شراب نوشی وغیرہ کافراہم کیا تھا۔ اور آرمی کے آفیسرز میسوں میں جو کچھ ہوتا تھا وہ آپ کو سب معلوم ہے۔

● اگرچہ ہماری قوم کاریاستی اور بالائی طبقہ مغرب کی حکمران تہذیب کے رنگ میں پوری طرح رنگا ہوا تھا، لہذا ہم نے قومی سطح پر اسی سمت میں پیش قدمی کی، لیکن پاکستان میں درمیانی طبقہ میں اسلام کے احیاء، اسلام کے غلبے اور ایمان کی تجدید کی تحریکیں بھی چلتی رہیں۔ مثلاً جماعت اسلامی، تبلیغی جماعت وغیرہ۔ تبلیغی جماعت تجدید ایمان کی تحریک ہے، جس کا انداز غیر علمی (non academic) ہے۔ جماعت اسلامی تجدید اسلام، غلبہ اسلام اور احیاء اسلام کی تحریک ہے۔ پھر یہ کہ علماء کے طبقے میں بھی تحریک موجود تھی۔ تاہم یہ سب چیزیں ہمارے درمیانی طبقے میں تھیں، ہمارے grass root level پر نہیں تھیں۔ یعنی ہمارے عام کسان اور مزدور میں ابھی یہ شعور اجاگر نہیں ہوا تھا۔ ایلیٹ تو پورے کا پورا مغربی رنگ میں رنگا ہوا تھا، لیکن درمیانی طبقے میں یہ تحریکیں بھی چلتی رہیں۔

طویل عرصے تک امریکہ کے سیکرٹری آف سٹیٹ تھے۔ انہوں نے کسی محفل میں یہ بات کہی کہ ”بھارت اور پاکستان دو کتوں کی مانند ہیں، ایک ہمارے دائیں نخنے کو کاٹتا ہے تو دوسرا بائیں نخنے کو کاٹتا ہے، ہم ایک کو پچکارتے ہیں تو دوسرا کانٹے لگاتا ہے، دوسرے کو پچکارتے ہیں تو پہلا کانٹے لگاتا ہے۔“ اس لئے کہ ہم سمجھتے تھے کہ ہم تو مقابل ہیں، ہمیں برابر کا سٹیٹس ملنا چاہئے، ہمارے ساتھ یکساں سلوک ہونا چاہئے۔ اس پر مسٹر بھٹو نے فقرہ چست کیا تھا اور یہ کام وہی کر سکتا تھا، وہ اس محفل میں موجود تھا، اس نے کہا :

"Mr. Secretary! This time we are going to bite a little higher up."

یعنی اب جو ہم کاٹیں گے تو نخنے پر نہیں، بلکہ کہیں اوپر جا کر کاٹیں گے۔ بہر حال یہ ہمارے لئے کہاں ممکن تھا کہ ہم اوپر جا کر کاٹیں، وہ ایک سپر یاور تھی۔ لیکن جیسا کہ میں نے عرض کیا امریکی حمایت کا ایک نتیجہ تو یہ نکلا کہ ہم بھارت کے مقابلے میں برابر کی چوٹ رہے۔ یہاں تک کہ بھارت کے ساتھ ۱۹۷۱ء کی جنگ کے بعد بھی ہم اس مغالطے میں رہے، حالانکہ ۱۹۷۱ء کی جنگ کے نتیجے میں ہم پہلے کی نسبت ۱۰/۱۰ ہو گئے تھے۔ اگرچہ ہم آدھے رہ گئے تھے، لیکن حقیقت میں ہماری معنوی حیثیت ۱۰/۱۰ ہو گئی تھی، لیکن اس کے باوجود ہمارا طرز عمل یہ تھا کہ ”سیاں بھنے کو تو اب ڈر کا ہے کا؟“ یعنی جب سیاں ہمارے امریکہ بہادر ہیں تو ہمیں ڈر کس کا ہے؟ لہذا ہم نے اپنی برابری کا خناس اپنے دماغ میں پالے رکھا۔

۲) دوسرا جو بہت خوفناک نتیجہ نکلا وہ یہ ہے کہ ہمیں دوسروں کی خیرات اور امداد کی عادت پڑ گئی۔ رسول اللہ ﷺ نے خیرات و صدقات کو ”أَوْسَاخُ النَّاسِ“ کہا ہے، یعنی یہ لوگوں کا میل کچیل ہوتے ہیں، ان سے بچو۔ صدقات و زکوٰۃ لینے کی حوصلہ افزائی نہیں کی گئی، بلکہ حوصلہ شکنی کی گئی ہے اور کہا گیا ہے کہ ہاتھ سے محنت اور کمائی کرو۔ صدقات اور خیرات تو لوگوں کے ہاتھوں کا دھوون ہے۔ لیکن یہ ”أَوْسَاخُ النَّاسِ“ جب ہمارے پاس آیا اور ہم اس کے خوگر بن گئے تو اس نے ہماری قومی اور خاص طور پر اقتصادی زندگی میں slow poisoning کا کام کیا۔ چنانچہ محنت کا جذبہ ختم ہو گیا، اس لئے کہ

ڈالر آسانی سے چلے آرہے ہیں۔ کسی معاہدے کے تحت گندم ملتی چلی جا رہی ہے، اسی کے تحت گھی کے ڈبے آرہے ہیں اور امریکہ کے ساتھ مصافحہ دوستی کا نشان ہر چیز کے اوپر لگا چلا آ رہا ہے۔ اس سے ہم نے ایک مصنوعی خوشحالی اپنے اوپر طاری کر لی۔ ہم نے اپنی معیشت کو بنیادوں سے نہیں اٹھایا تھا، صرف مصنوعی خوشحالی تھی، جس کے نتیجے میں ہم بڑے خوش ہوتے تھے کہ جب کوئی سیاح بھارت سے ہو کر پاکستان میں آتا ہے، مشرقی پنجاب سے مغربی پنجاب میں واگمہ سے داخل ہوتا ہے تو وہ یہ کہتا ہے کہ میں محسوس کرتا ہوں کہ ایک بہت بے سماندہ ملک سے نکل کر بڑے ترقی یافتہ ملک میں آ گیا ہوں۔ لیکن ہماری یہ ترقی مصنوعی تھی، غیر ملکی امداد اور خیرات کے بل بوتے پر تھی۔ گویا بقول غالب

قرض کی پیتے تھے مے، لیکن یہ کہتے تھے کہ ہاں
رنگ لائے گی ہماری فاقہ مستی ایک دن!

اس کے نتیجے میں ہمارے بالائی طبقات یعنی ایلٹ کلاس کے اندر تعیش، تنعم، سہولت پسندی اور راتوں رات لاکھ پتی ہی نہیں کروڑ پتی بننے کے جذبات پیدا ہو گئے، اس لئے کہ بہتی گنگا ہے، ہاتھ دھولو!

غیر ملکی امداد اور صدقات و خیرات کا سب سے زیادہ خطرناک اور خوفناک نتیجہ یہ نکلا کہ اس عرصے میں ریاستی اور سیاسی حلقوں کے اندر بدعنوانی اور کرپشن کی ختم ریزی بہت بڑے پیمانے پر ہوئی۔ ویسے یہ کہ ہم اس خیال میں رہے کہ ہم برابر کی چوٹ ہیں، ہم بھارت سے کم نہیں ہیں، ہم سر جھکا کر بات کیوں کریں، ہم برابر کی سطح پر بات کریں گے۔ یہ ہمارے پہلے تیس سال ہیں۔

بعد کے پندرہ سال (۱۹۷۷ء تا ۱۹۹۲ء)

اس کے بعد کے پندرہ سالوں کے دوران (۱۹۷۷ء کے بعد سے ۱۹۹۲ء تک) عالمی سطح پر بڑے بڑے چونکا دینے والے واقعات رونما ہوئے۔ ایران کا انقلاب آیا جس سے پوری دنیا کانپ گئی۔ اور نیوزویک اور ٹائمز کے بڑے بڑے ایڈیٹرز شائع کئے گئے کہ

"Militant Islam on the march"

یعنی اسلام تو آگے پیش قدمی کرتا ہوا آ رہا ہے۔ مسلم فنڈا منٹلم کو بہت بڑا چیلنج قرار دیا

گیا۔ ظاہرات ہے کہ مسلمان ممالک میں بعض جگہ بنیاد پرستی اور احیاء اسلام کا جذبہ موجود تھا۔ آزادی کے بعد ان ملکوں کے عوام کی خواہش تھی کہ ٹھیک ہے ہم پہلے انگریزوں کے غلام تھے، فرانسیسیوں کے غلام تھے، اب آزاد ہو گئے ہیں تو ہمارا اپنا نظام، ہمارا اپنا قانون، ہماری اپنی تہذیب اور اپنا تمدن آنا چاہئے۔ لیکن اس جذبے کو عالمی سطح پر سب سے بڑی تقویت ایران کے انقلاب سے ملی۔ چنانچہ پاکستان میں نظام مصطفیٰ تحریک جو کہ بہت بڑی تحریک تھی، اس نے بھٹو صاحب کو ہلا کر رکھ دیا۔ اگرچہ اسے آرمی نے ہائی جیک کر لیا اور اس کے بل پر ضیاء الحق نے گیارہ سال تک اسلام کی ڈفلی بجائی۔ یعنی اس تحریک سے نظام مصطفیٰ کا نعرہ لے کر خود ایوانِ صدر کو اس نعرے کا سب سے بڑا سرچشمہ بنا لیا۔

تیسرے یہ کہ اس سے بھی زیادہ جوش و جذبہ کا اظہار افغان جہاد کے ذریعے ہوا۔ وہاں اگر روسی فوجیں داخل نہ ہوتیں تو جہاد کا یہ غلغلہ کبھی بلند نہیں ہو سکتا تھا۔ لیکن چونکہ اسلام کے جو فقہی تصورات ہیں ان کی رو سے بھی جب کوئی غیر مسلم حکومت دار الاسلام پر حملہ کر دے تو قتال فرض عین ہو جاتا ہے۔ لہذا تمام علماء، مفتی اور فقیہہ حضرات اٹھ کھڑے ہوئے کہ اب تو جہاد فرض ہو گیا ہے۔ اس کی بناء پر پوری دنیا میں جہادی تحریکات کا سب سے بڑا مرکز پاکستان بن گیا، اس لئے کہ افغانستان تک رسائی کا واحد ذریعہ پاکستان ہی تھا۔ امریکہ کی امداد، چاہے وہ ڈالر میں تھی یا ساز و سامان اور اسلحہ کی صورت میں، وہ پاکستان ہی کے ذریعے جاتی تھی۔ جہاد میں شمولیت کے لئے سوڈان، الجزائر، سعودی عرب اور دیگر عرب ممالک، بنگلہ دیش اور فلپائن سے لوگ چلے آ رہے تھے۔ جہاد کے لئے کہاں کہاں سے مسلمان یہاں پہنچے ہیں۔ جہاد فی سبیل اللہ کا غلغلہ بلند ہوا اور بہت بڑے پیمانے پر جہادی تحریکیں شروع ہوئیں۔ اور یوں سمجھئے کہ دنیا میں اسلامی "romanticism" اپنے عروج کو پہنچ گیا۔ واقعتاً ایسی فضا بن گئی تھی کہ اسلام بس آیا کہ آیا، اسلام دنیا پر غالب ہوا کہ ہوا۔ ہم نے اتنا بڑا کام کر لیا کہ ہم نے سوویت یونین (U.S.S.R) کے گلزے کروادینے، اب کیا مشکل ہے، اسی طرح امریکہ اور بھارت کے بھی گلزے کروادیں گے۔ وہیں سے ان جہادی تحریکوں کا کشمیر میں fallout شروع ہوا

اور ساری دنیا میں جماد کا غلطہ بلند ہوا۔ یقیناً یہ بہت بڑی شے ہے۔ اس جماد میں پاکستان کو اہم ترین حیثیت حاصل ہوئی۔ امریکہ سرد جنگ کو ختم کرنے کے لئے سوویت یونین (U.S.S.R) کا خاتمہ کر دینا چاہتا تھا۔ اسے ویت نام میں اپنی شکست کا انتقام بھی لینا تھا، جہاں سے روس کی وجہ سے اسے دم دبا کر بھاگنا پڑا تھا۔ یہاں تو مسلمان جان دینے کے لئے تیار تھے۔ چنانچہ ان کے ذریعے امریکہ کا کام آسان ہو گیا۔ اس کی ایک بھی جان نہیں گئی، صرف پیسہ گیا، جو ان کے لئے ہاتھ کی میل کی حیثیت رکھتا ہے۔ ان کا تو ایک ایک بینکر چالیس چالیس بلین ڈالر کا ایک ایک چیک لکھ سکتا ہے۔ تو پیسے کی تو ان کے نزدیک کوئی حیثیت نہیں۔ اہم بات یہ ہے کہ کسی امریکی کی جان نہیں گئی اور یونین آف سوویت سوشلسٹ ریپبلکس (U.S.S.R) جیسی عظیم سپر پاور تحلیل ہو کر رہ گئی۔

اس کے نتیجے میں پاکستان کو جو حاصل ہوا وہ یہ تھا کہ ہمیں اس دور میں front state ہونے کی حیثیت سے امریکہ کے نزدیک most favourite nation کی حیثیت حاصل ہو گئی۔ اس کے دو نتیجے نکلے، ایک تو یہ کہ ہم ان پندرہ سالوں میں بھارت کے برابر کی چوٹ بن کر کھڑے رہے کہ ہم اس کے سامنے سر کیوں جھکائیں، ہم مد مقابل ہیں، ہم ڈنکے کی چوٹ ہیں، برابر کی چوٹ ہیں۔ دوسرے یہ کہ اس دور میں ڈالر کی جو ریل پیل ہوئی ہے اس نے ہمیں معاشی طور پر موت کے دہانے پر لا کھڑا کیا۔ ہمارے بڑے بڑے جرنیل billionaire بن گئے۔ کہتے ہیں کہ دانشکٹن میں شاید ایک سڑک ہی Generals' Road بن گئی ہے جہاں پاکستان کے ریٹائرڈ جرنیلوں کی بڑی بڑی کوٹھیاں ہیں۔ انہوں نے بہتی گنگا میں جس قدر ہاتھ دھوئے اور جس قدر ڈالر کمائے اس سے درحقیقت پاکستان کی معاشی موت واقع ہو گئی۔ لیکن دوسری طرف مسلم فنڈ امثلزم کو کچھ تھوڑی سی تحریک ضرور ملی، اس لئے کہ ضیاء الحق صاحب نے نظام مصطفیٰ تحریک کی سٹیج کو ہاتھ میں لے کر اسی کے بل پر اپنی حکومت کا جواز ثابت کیا۔ اس دور میں دو قدم بڑے اہم اٹھائے گئے۔

① قرارداد مقاصد جو ابھی تک دستور کے دیاچہ (Preamble) میں تھی وہ باقاعدہ دستور کا جزو بن گئی اور اب آرٹیکل ۲-الف کی صورت میں ایک

-operative clause ہے۔

② وفاقی شرعی عدالت (فیڈرل شریعت کورٹ) قائم کی گئی۔ قوانین کو اسلام کے سانچے میں ڈھالنے کے لئے اسلامی نظریاتی کونسل کا جو طریق کار چل رہا تھا اس سے تو کوئی نتیجہ نہیں نکلا تھا، لیکن اب اس مقصد کے لئے فیڈرل شریعت کورٹ کا ادارہ قائم کیا گیا۔ یہ دوسری بات ہے کہ اس کے ہاتھوں میں دو ہتھکڑیاں پہنادی گئیں اور پاؤں میں دو بیڑیاں ڈال دی گئیں۔ تاہم دستوری اعتبار سے یقیناً ایک قدم آگے بڑھا۔

۱۹۹۱ء کے بعد اس پوری صورتحال میں بڑی بنیادی تبدیلی آگئی جب U.S.S.R تحلیل ہو کر ختم ہو گیا۔ بیسویں صدی عیسوی (۲۰۰۰ء جس کا آخری سال ہے۔ واضح رہے ہے کہ تیسرا کرپچن ملینیم شروع ہو چکا ہے، لیکن ابھی ۲۱ ویں صدی شروع نہیں ہوئی) اس اعتبار سے بڑی منفرد صدی ہے کہ اس میں دو عظیم جنگیں ہوئیں جس میں کروڑوں انسان قتل ہوئے اور اس صدی میں دو عظیم سلطنتیں دنیا کے نقشے سے معدوم ہو گئیں۔ اس صدی کے آغاز میں عظیم سلطنت عثمانیہ دنیا کے نقشے سے ختم ہو گئی، جو تین براعظموں پر محیط تھی، اس میں پورا شمالی افریقہ، مغربی ایشیا اور پورا مشرقی یورپ شامل تھا۔ کبھی ”سلطنتِ روما“ بڑی عظیم سلطنت شمار ہوتی تھی، لیکن سلطنتِ عثمانیہ کی حدود اس سے زیادہ بنتی ہیں۔ اور اس صدی کے اختتام پر آ کر ۱۹۹۱ء میں عظیم سوویت یونین (U.S.S.R) دنیا کے نقشے سے ختم ہو گیا۔

سوویت یونین کا خاتمہ اور امریکہ کی طوطا چشمی

سوویت یونین کے خاتمے کا نتیجہ یہ نکلا کہ عالمی سطح پر سرد جنگ ختم ہو گئی۔ اور نتیجتاً اب پاکستان کی امریکہ کے لئے کوئی حیثیت ہی نہیں رہی۔ یہ ہے وہ انقلاب جو ۹۲-۱۹۹۱ء کے بعد آنا شروع ہوا تھا اور اپنے نقطہ عروج کو پہنچا کلنٹن کے حالیہ دورہ پاکستان کے نتیجے میں۔ دبی دبی زبان میں تو یہ باتیں امریکہ کی طرف سے آرہی تھیں کہ اب وہ بات نہیں ہے، ہم بھارت اور پاکستان کو equate نہیں کر سکتے، ہمیں جیو فزیکل اور جیو پولیٹیکل حقائق کو زیادہ پیش نظر رکھنا ہوگا، بھارت بہت بڑی منڈی بھی ہے اور بہت بڑی جمہوریت

بھی ہے، بھارت یہ بھی ہے اور وہ بھی ہے۔ بھارت کی اس طرح کی مدح سرائی تو رفتہ رفتہ بڑھ رہی تھی، لیکن اب بل کلنٹن صاحب کا دورہ اس کی سب سے بڑی علامت ہے، جس میں بات دو ٹوک انداز میں کر دی گئی ہے۔

البتہ اس دور میں ایک اور کام بھی ہوا ہے، کہ وہ جو گلوبل تحریک تھی اس نے ۱۹۹۲ء کے بعد اب ڈنکے کی چوٹ نیورلڈ آرڈر کا نام لیا ہے، جو پچھلے ساڑھے سات سال کے دوران اس سے پہلے کبھی نہیں لیا۔ ”نیورلڈ آرڈر“ یہودیوں کی سازش تھی، جس کا انہوں نے ۱۷۷۱ء میں نعرہ لگایا تھا: Ordous Novo Seclorum یعنی "A new secular order for the World" خلیج کی جنگ کے بعد صدر امریکہ جارج بوش نے اس کا ڈنکے کی چوٹ اعلان کیا تھا۔ اسی نیورلڈ آرڈر کی تکمیل کے لئے ورلڈ ٹریڈ آرگنائزیشن، آئی ایم ایف اور ورلڈ بینک تو چلے آ رہے تھے، جن کا معاملہ اس صدی کے وسط سے شروع ہو گیا تھا، اس سے بھی آگے بڑھ کر ایک اور معاہدہ TRIPS کے نام سے ہوا ہے جو ورلڈ ٹریڈ آرگنائزیشن کا ذیلی معاہدہ ہے۔ ان اداروں اور معاہدوں کے تحت اب گلوبل تہذیب نے ایک گلوبل نظام کی شکل اختیار کر لی ہے اور یہود اب اس جگہ پہنچ گئے ہیں کہ وہ پوری عیسائی دنیا کو فتح کر چکے ہیں۔ پہلے انہوں نے پروٹسٹنٹ عیسائیوں کو اپنا آلہ کار بنایا تھا اور WASP یعنی (White Anglo Saxon Protestants) کے ذریعے سے بالفور ڈکلیئریشن منظور کرایا اور پھر اس کے ذریعے سے اسرائیل کی ریاست قائم کروائی۔ لیکن ہوتے ہوتے اب کیتھولک عیسائی بھی یہودیوں کے آگے سرنگوں ہو گئے ہیں۔ دنیا میں شاید ایک بلین کے قریب کیتھولک ہیں۔ اب پوپ صاحب نے بھی گھٹنے ٹیک دیئے ہیں اور انہوں نے اسرائیل کو تسلیم بھی کر لیا ہے، خود آکر اسرائیل کا دورہ بھی کر لیا ہے، یروشلم کو اسرائیل کا سرکاری صدر مقام بھی تسلیم کر لیا ہے اور یروشلم میں اپنا سفارت خانہ قائم کرنے کا بھی اعلان کیا ہے۔ چنانچہ اب پوری عیسائی دنیا یہودیوں کے قابو میں ہے۔ ”نیورلڈ آرڈر“ اصل میں ”جیورلڈ آرڈر“ ہے۔ اور اب وہ دنیا کی پوری ٹریڈ اور انڈسٹری بلکہ TRIPS کے ذریعے سے چاہتے ہیں کہ زراعت کو بھی اپنے کنٹرول میں لے

لیں۔ جبکہ دنیا میں تمام انسان واقعتاً حیوان بن کر رہ گئے ہیں۔ انہیں جنسی سطح پر بھی حیوان بنا دیا گیا ہے۔ ۱۸۹۷ء میں یہودیوں نے اپنی تحریک کو Zionism کے نام سے منظم کیا۔ اس کی ”قرارداد تاسیس“ میں یہ ساری باتیں موجود ہیں کہ ”ہمارے نزدیک مکمل انسان صرف یہودی ہی ہیں، باقی سب انسان نظر آتے ہیں، حقیقت میں حیوان ہیں، گوئیم اور gentiles ہیں، ان کا استیصال کرنا اور ان کا خون نچوڑ کر پینا ہمارا حق ہے (جیسے گھوڑے کو تانگے میں جوتا انسان کا حق ہے، البتہ کوچوان اسے چارہ بھی ڈالے گا، پتے بھی کھلائے گا، تاکہ اگلے روز بھی اسے تانگے میں جوت سکے) دنیا بھر کے انسان ہماری خدمت کے لئے کام کریں اور ان کی بقاء کے لئے جو کم سے کم ضروریات ہیں وہ ہم ان کی پوری کرتے رہیں گے۔ چھاپہ ہم ان کو دیتے رہیں گے اور بالائی اور مکھن ہم بینکوں اور سود کے ذریعے سے حاصل کرتے رہیں گے۔“ یہ نیو ورلڈ ہے جو اب پوری دنیا کو زیر نگین کرنے کے لئے بیتاب ہے۔

اس کا نتیجہ یہ نکلا کہ پاکستان کے قدموں تلے سے تو زمین نکل گئی۔ اور بھارت کا معاملہ یہ ہے کہ امریکہ بھارت کا پرستار بن چکا ہے، اس لئے کہ اس وقت مغرب کے نزدیک جمہوریت ان کے مذہب کی حیثیت اختیار کر چکی ہے اور بھارت اس مذہب کا معجزہ ہے۔ اگر وہ بھارت کی پرستش کر رہے ہیں تو اسی وجہ سے کر رہے ہیں۔ پوری مغربی دنیا مانتی ہے کہ جمہوریت کی ورکنگ کے لئے لوگوں میں خواندگی کی شرح زیادہ ہونی چاہئے، اگر شرح خواندگی کم ہے تو جمہوریت نہیں چل سکتی۔ لیکن بھارت نے یہ معجزہ کر دکھایا ہے کہ انتہائی کم شرح خواندگی کے باوجود وہاں جمہوریت کامیابی سے چل رہی ہے۔ اتنی بڑی جمہوریت کہ تقریباً ایک بلین (۹۵ کروڑ) انسان وہاں بستے ہیں۔ امریکہ ہمارے کی آبادی تو ۲۵ کروڑ کے قریب ہے، امریکہ سے تین چار گنا زیادہ بھارت کی آبادی ہے۔ اور پھر پورے ساڑھے باون برس سے دستور کے مطابق نظام چل رہا ہے۔ صرف ایک سال کے لئے ایمر جنسی آئی تھی، وہ بھی دستوری ایمر جنسی تھی، جس میں کوئی ماورائے دستور کام نہیں تھا۔ لہذا مغرب کے پاس اس کے پرستار ہونے کے لئے وجہ جواز موجود ہے۔ پھر یہ کہ ان کی تہذیب عریانی، فحاشی، بے پردگی اور اباحت پسندی پر مشتمل ہے۔

گویا جیسی کہ مغرب تہذیب ہے ویسی ہی بھارت کی تہذیب ہے، بلکہ ان کے ہاں وہ صرف تہذیب ہی نہیں ہے، ان کے مذہب کا حصہ بھی ہے۔

پھر یہ کہ بھارت کی معیشت بھی سرمایہ دارانہ (Capitalistic Economy) ہے۔ کچھ عرصے تک تو ان کے ہاں ”نہرو ایرا“ موجود رہا، جس میں انہوں نے بیرونی سرمایہ کاری کو روکے رکھا اور درآمدات پر بھی بڑی پابندیاں لگائیں اور اس طرح اپنی اقتصادی بنیاد کو مضبوط کیا۔ لیکن رفتہ رفتہ اب پابندیاں ختم ہو رہی ہیں۔ اس اعتبار سے بھی بھارت امریکہ کا حقیقی اتحادی ہے۔ سب سے بڑی بات یہ ہے کہ اب دنیا میں سب سے بڑی مارکیٹ یا تو چائنا کی ہے یا بھارت کی۔ یہی وجہ ہے کہ انہوں نے چین کو بھی most favourite nation کا درجہ دے رکھا ہے۔

یہ وہ چیزیں ہیں جن کی بنا پر اب امریکہ نے فیصلہ کن اور اعلانیہ طور پر ”گڈ بائی پاکستان“ کہہ دیا ہے۔ اب اس کا رویہ پاکستان کے ساتھ اس قسم کا ہے کہ ”ہم مانتے ہیں کہ آپ ہمارے اتحادی رہے ہیں، آپ کے ہمارے اوپر بڑے احسانات ہیں، آپ نے ہی چین سے ہمارا تعلق قائم کرنے میں مدد دی، آپ نے روس کے مقابلہ میں ہمارا ساتھ دیا، آپ نے افغانستان میں ہمارا بھرپور ساتھ دیا، یہ آپ کا ہم پر بڑا احسان ہے، ہم اس کے قدر دان ہیں، اس کے قائل ہیں اور اس کا احترام کرتے ہیں — لیکن اب حالات بدل چکے ہیں، اب سیدھے سیدھے یہ راستہ اختیار کرتے ہو تو ہمارا کچھ تعاون شامل حال رہے گا، اور اگر نہیں تو دیوالیہ ہو جاؤ گے، isolate ہو جاؤ گے، کوئی تمہارا ساتھ نہیں ہو گا اور کوئی مددگار نہیں ہو گا۔“

پاکستان دورا ہے پر

جیسا کہ میں بیان کر چکا ہوں کہ بی بی سی کے تجزیہ نگار نے کہا ہے کہ امریکہ نے پاکستان کو دھوپ میں کھڑا کر دیا ہے کہ اب وہ اپنے لئے خود سایہ بنائے یا سایہ تلاش کرے۔ یہ ایک دورا ہے۔ ہمارے سامنے دو راستے ہیں، ادھر یا ادھر، یا چناں کن یا چیں! اب ہمارے قومی وجود کا یہ dilemma ہمارے سامنے ہے کہ ہمیں کون سا راستہ

اختیار کرنا ہے۔ ہم نے اُس وقت اسلام کے نام پر ملک بنایا جبکہ پوری دُنیا میں سیکولرزم، لادینیت اور اباحت پسندی کا دورِ دورہ تھا۔ اس اعتبار سے پاکستان کا قیام پوری دُنیا کے لئے ایک چیلنج کی حیثیت رکھتا تھا۔

نعرہ زن عشق کہ خونیں جگرے پیدا شد
حسن لرزید کہ صاحب نظرے پیدا شد

لیکن اب صورتحال بہت مختلف ہے۔ اپنے قیام سے اب تک ہم نے بہت قیمتی باون سال ضائع کئے ہیں۔ اس دوران ہم نے اپنے آپ کو برباد کیا ہے، اپنی تباہی کے لئے خود اپنے ہاتھوں گڑھا کھودا ہے۔ اب ہم جہاں کھڑے ہیں یہ ایک دور اہا ہے۔

پہلا متبادل راستہ

اس دورا ہے میں ایک راستہ تو یہ ہے کہ :

① ہم اپنے مقصد و جوہد اور اپنے نظریاتی پس منظر کو بھول جائیں۔ یہ فراموش کر دیں کہ پاکستان کیوں بنا تھا! اللہ سے ہم نے کیا وعدے کئے تھے اور کیا نعرے لگائے تھے! اور تحریک پاکستان کا کیا پس منظر تھا! یہ بھی بھول جائیں کہ ہم نے یہ اسلامی نظریاتی ملک اس لئے بنایا تھا کہ ہم بقول قائد اعظم عہد حاضر میں اسلام کے اصولِ حریت و اخوت و مساوات کا دُنیا کے سامنے ایک نمونہ پیش کرنا چاہتے تھے اور بمشرفِ پاکستان علامہ اقبال کے اس خواب کو بھی بھول جائیں کہ ”جیسا کہ مجھے یقین ہے، اگر ہندوستان کے شمال مغرب میں ایک آزاد مسلمان ریاست قائم ہو گئی تو ہمیں موقع مل جائے گا کہ عربِ ملوکیت کے دور میں اسلام کے چہرے پر جو بد نما داغ آگئے تھے ان کو دھو کر اصل اسلام دُنیا کے سامنے پیش کر سکیں۔“ اور اصل اسلام ظاہر بات ہے کہ خلافتِ راشدہ والا تھا۔ لیکن دُنیا تو مسلمانوں کو پہچانتی ہی دورِ ملوکیت کے حوالے سے ہے۔ لہذا اس غلط تصور کو دھونا ہو گا۔

② مغربی سیکولر جمہوریت کو پوری یکسوئی سے اس کے جملہ متضمنات کے ساتھ اختیار کر لیں۔ اس ضمن میں اس وقت تو ایک ہی مطالبہ ہے کہ جمہوریت بحال کرو۔ لیکن جمہوریت کی بحالی کے ساتھ ساتھ دو مطالبے اس کے اندر مضمحل ہیں۔ ایک یہ کہ تم نے

مذہب کی بنیاد پر قادیانیوں کو غیر مسلم قرار دیا، مذہب کی بنیاد پر انسانوں میں فرق پرانے زمانے کی دقتا نویت ہے۔ آپ کو تو مسلمان اور ہندوؤں کے درمیان بھی فرق نہیں کرنا چاہئے، کجا یہ کہ ایک قوم جو اپنے آپ کو مسلمان کہتی ہے اسے آپ نے اپنے قومی وجود سے کاٹ پھینکا ہے۔ دوسرے یہ کہ قانون تحفظ ناموس رسالت کو ختم کرو، اس قانون کو کاہدم قرار دو۔ آج کل لبرل ازم کا دور ہے، ہر شخص کو آزادی رائے کا حق حاصل ہے۔ دیکھتے نہیں کہ ہم اپنے خدا کے لئے یہودیوں سے یہ لفظ سننے کو تیار ہیں کہ وہ "Son of God" نہیں "Son of man" تھا۔ اس پر انہوں نے پوری فلم بنائی ہے جس میں حضرت مسیح ﷺ کو سیدہ مریم کے منگیتر جوزف کارپینٹر کا حرامی بچہ قرار دیا ہے، جس سے ابھی مریم کی شادی بھی نہیں ہوئی تھی، صرف رشتہ طے ہوا تھا۔ ہم سے کہا جائے گا کہ دیکھو! یہ باتیں ہم برداشت کرتے ہیں، حالانکہ ہمارے نزدیک وہ خدا کا بیٹا ہے، ہم یہ سب کچھ جھیلے ہیں یا نہیں؟ تو اگر مسلمان رشدی نے بکو اس کردی ہے تو تمہیں اس سے تکلیف کیوں ہے؟ پوری مغربی دنیا اس وقت مسلمان رشدی کی پشت پر آگئی ہے اور اس کی کتابوں کے پورے پورے ہوائی جہاز لوڈ ہو کر پوری دنیا میں گئے ہیں۔ ہم سے کہا گیا ہے کہ یہ تم نے کیسے قانون بنا دیا؟ آپ کو معلوم ہے کہ قانون تو ہیں رسالت کے خلاف پوپ جان پال نے بھی لب کشائی کی ہے اور صدر امریکہ نے بھی۔ پس ہم سے مطالبہ کیا جائے گا کہ سیکولر جمہوریت کے تقاضوں کو اس کے جملہ متضمنات کے ساتھ تسلیم کرو!

● کشمیر کو بھول جائیں۔ میں اپنے الفاظ میں ان کے مطالبات کی ترجمانی کر رہا ہوں کہ اب تو اگر بھارت لائن آف کنٹرول کو مستقل سرحد ماننے پر تیار ہو جائے تو بہت قیمت سمجھنا۔ کبھی یہ دور تھا کہ بھارت یہ بات کہتا تھا، تم نہیں مانے! اب تو بھارت اس کو نہیں مانے گا۔ وہ تو آزاد کشمیر پر حملہ کرنے کے لئے تلا ہوا ہے۔ آپ نے سردار عبدالقیوم صاحب کا بیان پڑھ لیا ہو گا کہ آزاد کشمیر پر حملے کے لئے بھارت کی پوری تیاریاں ہیں۔ اور جس انداز سے آج واجپائی صاحب کا بیان آیا ہے، نوائے وقت کی سرخی تھی "اب مسئلہ کشمیر کا نہیں، پاکستان کا ہے"۔ یعنی کشمیر کی باتیں کرتے ہو؟ پاکستان

کی خیر مناد! آپ کو معلوم ہے جب واجپائی لاہور آیا تھا تو نواز شریف صاحب نے اپنے خلوص و اخلاص میں بھارت کے لئے خیر سگالی کے جذبات کا اظہار کرتے ہوئے کہہ دیا تھا کہ ”کشمیر کے بغیر پاکستان نامکمل ہے“۔ نواز شریف صاحب کو واجپائی سے اچھے جواب کی توقع تھی، لیکن فوراً جواب ملا ”پاکستان کے بغیر بھارت نامکمل ہے“۔ واجپائی کا یہ جواب اُس وقت کا تھا جبکہ وہ دوستی کا وقت تھا۔ انتہائی دوستی کی بلندی پر بھی اس کے دل کے اندر جو شے تھی وہ باہر آ گئی۔

۷ اپنا نیو کلیئر پروگرام رول بیک کریں اور سی ٹی بی ٹی پر فوراً دستخط کریں۔ ہم سے کہا جا رہا ہے کہ تمہارے دل میں یہ کیا خناس آیا ہے کہ تم نیو کلیئر یا اور بنا چاہتے ہو؟ کھانے کو تمہارے پاس دانے نہیں ہیں، تمہاری معیشت کا دیوالیہ نکل چکا ہے، یہ تو ہم نے تمہیں سپورٹ دے کر زندہ رکھا ہوا ہے۔ جیسے لائف سپورٹس ہوتی ہیں کہ مریض پڑا ہوا ہے، اس کی اصل میں تو موت واقع ہو چکی ہے، لیکن یہ کہ مختلف نالیاں لگی ہوئی ہیں، دل کے اندر پیس میکر بھی لگا ہوا ہے جو دل کو دھکے دے دے کر چلا رہا ہے، آکسیجن بھی لگی ہوئی ہے۔ یہی تمہارا معاملہ ہے۔

۸ جمادی تنظیموں کو کچل ڈالیں۔ اس ضمن میں ہماری حکومت نے ذرا جرأت مندانہ بات کی تھی کہ یہ جمادی تنظیمیں تم نے خود پیدا کی ہیں، جماد افغانستان کے ذریعے یہ جمادی تحریکیں برپا کی ہیں، تم نے خود ان کو دودھ پلا کر پروان چڑھایا ہے۔ لیکن اب کیا ہو گا، میں کچھ نہیں کہہ سکتا اور کہنا بھی نہیں چاہتا، اس لئے کہ ہم نے یہ طے کر رکھا ہے کہ ہم اپنے ان اجتماعات میں وقتی سیاست پر بحث نہیں کریں گے۔

۹ طالبان سے تمام روابط ختم کر دیں۔ طالبان کے گھیراؤ کیلئے امریکہ نے جو سکیم تیار کی ہے اسکے اندر اس کا ساتھ دیں اور اسامہ بن لادن کو پکڑنے میں ذریعہ بنیں۔

۱۰ دینی مدارس پر کریک ڈاؤن کیا جائے۔ اول تو انہیں ختم کرو۔ علیحدہ دینی مدارس دنیا میں اور کہاں ہیں؟ ترکی سے لے کر سعودی عرب تک کہیں بھی آزاد دینی مدارس نہیں ہیں۔ یہ سارے حکومت کے تحت ہونے چاہئیں۔ اور یہ خطیب حضرات جو چاہتے ہیں جمعہ کے خطبات میں کہہ دیتے ہیں، انہیں کنٹرول کرو۔ کیا ترکی یا سعودی عرب

میں مسجد کا خطیب جو چاہے کہہ سکتا ہے؟ دینی مدارس کو ختم کر کے دینی تعلیمات کو کالجوں اور یونیورسٹیوں کے نصاب میں شامل کر دو۔ اسلامیات کا ایک مضمون تم نے پہلے رکھا ہوا ہے، کچھ مزید رکھ لو۔ ایک خاص سطح سے آگے جا کر میڈیکل کالج کی طرح ایک علیحدہ شریعت کالج بنا لو، جیسے سعودی عرب میں ہے، لیکن سکول کی تعلیم بالکل مشترکہ ہے، تمام بدید و قدیم علوم پڑھائے جا رہے ہیں۔ لیکن دینی مدارس کی یہ شکل، جو خاص طور پر پاکستان اور ایران میں ہے، یہ ہمارے لئے ناقابل قبول ہے کہ یہاں دینی مدارس آزاد بن۔ واضح رہے کہ انگریز کے دورِ حکومت میں بھی ایران اور ہندوستان کے دینی مدارس بالکل intact رہے تھے۔ ایران میں تو انگریز کی براہ راست حکومت نہیں رہی، لیکن ہندوستان پر تاجِ برطانیہ کی حکومت کے دوران بھی دارالعلوم دیوبند انگریز کی ہر طرح کی مداخلت سے محفوظ رہا۔ بہر حال اب ہم سے مطالبہ ہو گا کہ ان مدارس کو تم کرو۔

● ورلڈ بینک، IMF، WTO اور TRIPS کے تمام تقاضوں کو پورا کریں۔ یعنی اپنے عوام کا خون نہ چوڑو، انہیں کولہو کے اندر پیلو، اور خون نکال کر ان کے ہاں پیش کر دو۔ TRIPS کا نام شاید آپ نے پہلے بھی سنا ہو گا۔ میرے علم میں یہ بات حال ہی میں آئی ہے کہ یہ ”ورلڈ ٹریڈ آرگنائزیشن“ (W.T.O.) کا ایک اور ذیلی معاہدہ ہے کہ دنیا میں بیج تقسیم کا کام صرف ملٹی نیشنل کمپنیوں کے ذریعے ہو۔ اس معاہدے کے تحت کسی ملک نے شہری یا کاشتکار اپنے پاس بیج نہیں رکھ سکیں گے، یہ قانوناً جرم ہو گا۔ اس کی وجہ کیا ہے؟ وہ یہ کہتے ہیں کہ مختلف اجناس کے اندر ہم نے genetic development ہے، جس سے اجناس کی نئی نئی شکلیں پیدا ہوئی ہیں، جس سے پیداوار زیادہ ہوتی ہے۔ اس کا اب جو ادارہ قائم ہو رہا ہے وہ TRIPS ہے۔ یعنی (Trader Related Intellectual Property Right)۔ ان کا کہنا ہے کہ بیج پر ہم نے کام کیا ہے، ہم نے ریسرچ کی ہے، یہ ہم نے develop کئے ہیں، لہذا ان کو، اوپر ہمیں نفع ملنا چاہئے، بیج صرف ہم پیدا کریں گے، کوئی ملک جو WTO کے تحت آئے گا وہ اپنا بیج پیدا نہیں کر سکے گا، نہ ہی کوئی کاشتکار اپنے پاس بیج رکھ سکے گا۔ یہ ہے وہ

معاهدہ جس کے خلاف ہمارے ملک میں ”ذنیائے اسلام بیداری کونسل“ کے نام سے تحریک چلی ہے اور انہوں نے ایک سیمینار بھی منعقد کیا ہے۔ یہ گلوبلائزیشن کا چوتھا ادارہ ہے۔ اس گلوبلائزیشن کو اب پوری دنیا میں ”گلوبلائزیشن“ کہا جا رہا ہے کہ ہم پوری دنیا کی معیشت کو ہڑپ کر جائیں، باقی سب ہمارے رحم و کرم پر رہ جائیں، ہماری ملٹی نیشنلز ہوں گی، انہی کی حکومتیں ہوں گی، انہی کے ملازم ہوں گے۔ پاکستان کا عام آدمی ہو یا ہندوستان کا یا کسی اور ملک کا، وہ ورکر ہو گا، اسے تو معمولی روزینہ دیں گے، باقی ان میں کچھ ذہین لوگ ہوں گے تو انہیں ہم مینیجر بنالیں گے، ایگزیکٹوز میں لے آئیں گے، انہیں لاکھوں کی تنخواہ بھی دے دیں گے، لیکن یہ کہ بہر حال ان سے خرچ بھی سارا ہی کرائیں گے اور consumerism کے تحت واپس بھی ہم لے لیں گے۔ بس یہ نظام پوری دنیا کے اندر ہو گا۔ اس کا نتیجہ یہ ہو گا کہ آزادی تجارت ختم۔ اس پر بھی آزادی ختم کہ آپ درآمدات پر کوئی قدغن لگا سکیں یا کوئی ٹیکس عائد کر سکیں۔ اس کے ساتھ آپ کی لوکل انڈسٹری بھی ختم۔ اب آپ کو ہماری ملٹی نیشنل کمپنیوں کے لئے سارے دروازے کھول دینے ہوں گے۔ اور اب تو زراعت کو بھی پورے طور پر اپنے شکنجے میں لینے کے لئے TRIPS بنا لیا ہے کہ ہم نے ان بیجوں کو develop کیا ہے، ہمیں ان سے نفع ہونا چاہئے۔ یہ اس وقت پوری دنیا میں ہو رہا ہے۔

۹ بھارت کو سیدھے سیدھے علاقائی سپر پاور کی حیثیت سے تسلیم کریں اور اس کے سامنے سر جھکائیں۔ اپنے ذہن سے بھارت کا دم مقابل ہونے کا خناس نکال دیں اور صرف دس گنا بڑا نیپال بننے کے لئے تیار ہو جائیں۔ ہم سے کہا جائے گا کہ تمہارے اور نیپال میں اتنا ہی فرق ہے کہ تمہارا رقبہ اس سے دس گنا ہے۔ باقی جس طرح وہ بھارت کا تابع مہمل ہے اسی طرح تم بھی ہو جاؤ۔

۱۰ یورپی اور بھارتی ثقافتی یلغار کے لئے اپنے دروازے کھول دیں۔ اور مساوات نسواں (Femininism) جس کے دو بڑے لینڈ مارکس قاہرہ کانفرنس اور بیجنگ کانفرنس ہیں، اس کے فروغ کی خاطر NGOs کے لئے میدان خالی کر دیں کہ وہ جس طرح چاہیں اس معاشرے کے اندر سے عالمی نظام کے خاتمے کا معاملہ کریں۔

ان دس نکات کو اگر ہم تسلیم کر لیں تو ہمیں امریکی پشت پناہی حاصل رہے گی، ہمیں IMF کی قسطیں ملتی رہیں گی اور ہمارے قرضوں کی ری شیڈولنگ ہوتی رہے گی۔ اور یہ بھی ممکن ہے کہ کسی بحران کے وقت ہمیں bail out کرنے کے لئے کوئی اور قدم اس سے بڑھ کر بھی اٹھایا جائے، بشرطیکہ ہم یہ راستہ اختیار کریں۔

دوسرا متبادل راستہ

اس کے برعکس دوسرا راستہ کیا ہے، اس کے بھی دس نکات ہیں :

① سب سے پہلی بات یہ کہ اپنے قیام کی وجہ جواز اور اپنی نظریاتی اساس سے از سر نو وابستگی اختیار کی جائے، اور ہم پوری دنیا میں اس نظریے اور نظام کے علم بردار بن کر داعی کی حیثیت سے کھڑے ہو جائیں۔ اس لئے کہ داعی کے اندر جو طاقت ہوتی ہے وہ عام Passive آدمی کے اندر نہیں ہوتی۔ یہ مسلہ اصول ہے کہ (offense is the best defence) جس طرح کبھی U.S.S.R کیونزم کا علمبردار تھا، کیونزم کو سپورٹ کر رہا تھا، اسے ہر طرح کی امداد دے رہا تھا اور اپنے ذرائع ابلاغ کے ذریعے سے اس کی تشہیر کر رہا تھا اسی طرح پاکستان اپنی وجہ جواز یعنی اسلام اور اپنی نظریاتی اساس سے نہ صرف یہ کہ خود اپنے ذاتی تعلق کو از سر نو محکم اور استوار کرے بلکہ اس کا عالمی سطح پر داعی بن کر کھڑا ہو جائے۔

② پوری دنیا سے isolate ہونے کے خطرے کو ذہناً قبول کرتے ہوئے توبہ اور انابت کے ذریعے اپنا رشتہ صرف اللہ رب العزت سے استوار کیا جائے۔ اس وقت بظاہر ہمیں ایک سارا نظر آ رہا ہے کہ ہم چائنا کی طرف دیکھ سکتے ہیں۔ ہمارے چیف ایگزیکٹو اس وقت جنوبی ایشیا کے دورے پر نکلے ہوئے ہیں، وہ کسی سائے کی تلاش میں ہیں کہ کہیں سے کوئی سایہ اور مدد ملے۔ اور یہ سایہ سوائے اللہ کے کہیں سے نہیں ملے گا۔ جس طرح قیامت کے دن سوائے اس کے سائے کے کوئی سایہ نہ ہو گا (اَلَيْتُومَ لَا ظِلَّ اِلَّا ظِلُّهُ) بالکل وہی معاملہ اس وقت پاکستان کے لئے ہو چکا ہے کہ اس کے لئے اللہ کے سائے کے سوا کوئی سایہ نہیں ہے۔ لیکن اس کے لئے ہمیں ﴿ وَتَبْتَئِلْ اِلَيْهِ تَتَبْتَلًا ﴾ کے مصداق سب سے کٹ

کریسولایٹ ہو گا اور اس کے لئے ذہانتیاریا ہونا ہو گا کہ ۔

کیا ڈر ہے کہ اگر ساری خدائی ہے مخالف
کافی ہے اگر ایک خدا میرے لئے ہے!

اگر ہم اللہ کی طرف رجوع کریں، ﴿يَا أَيُّهَا الَّذِينَ آمَنُوا اتَّبِعُوا آلِي اللَّهِ تَوْبَةً تَنْصُوحًا﴾ کے
مصدق توبہ اور انابت کا راستہ اختیار کریں اور اس طرح اللہ کے ساتھ اپنے تعلق کو
مضبوط کر لیں تو واقعتاً اللہ کی مدد ہمارے شامل حال ہوگی۔

● شریعت اسلامی کے عملی نفاذ کے عمل کو تیز رفتاری سے بروئے کار لایا جائے۔
اس ضمن میں اسلامی نظریاتی کونسل کے ذریعے بہت کام ہوا ہے۔ اسلامی نظریاتی کونسل
اتنے عرصے سے کام کر رہی ہے اور اس پر کروڑوں روپے خرچ ہو چکے ہیں۔ اس میں
تمام مکاتب فکر کے چوٹی کے علماء شریک رہے ہیں اور انہوں نے خاصا کام کیا ہے جو
سفارشات کی صورت میں موجود ہے۔ صرف اس کے نفاذ کا مرحلہ باقی ہے۔ اسی طرح
نواز شریف صاحب کے پہلے دور حکومت کے دوران مولانا عبدالستار نیازی وزیر امور
مذہبی تھے۔ انہوں نے اس دور میں بہت سی کمیٹیاں بنائیں، جن میں تمام فرقوں اور
مسلموں کو نمائندگی دے کر بہت سی سفارشات تیار کرائیں کہ پولیس میں اصلاحات اس
طرح ہوں گی، عدلیہ میں اس طرح ہوں گی، وغیرہ وغیرہ۔ سارا کام کیا ہوا ہے، مسئلہ صرف
یہ ہے کہ اس کو نافذ کیا جائے۔

● اندرونی اور بیرونی طور پر سود کو فوراً ختم کیا جائے، اس لئے کہ ہماری معیشت
اس کے بغیر مستحکم ہو ہی نہیں سکتی، چاہے ہم کتنا ہی زور لگائیں، چاہے ورلڈ بینک سے
شوکت عزیز صاحب آجائیں یا معین قریشی آجائیں۔ ہمارے بجٹ کا سب سے بڑا حصہ تو
سود میں نکل جاتا ہے، لہذا بات آگے کیسے بڑھے گی۔ چنانچہ اگر آپ کو بخالی معیشت کے
لئے قدم اٹھانا ہے تو سود کا خاتمہ لازمی ہے، اس کو ختم کر کے ہی آپ اپنے بجٹ کو کچھ نہ
کچھ متوازن کر کے ملکی معیشت کو اپنے پاؤں پر کھڑا کر سکتے ہیں۔ اس ضمن میں اندرونی
طور پر تو کوئی رکاوٹ ہے ہی نہیں۔ بیرونی طور پر لوگوں کے ذہنوں میں ایک بات آتی ہوگی
کہ ہم نے دوسرے ملکوں سے سودی معاہدے کئے ہوئے ہیں، ہم ایک طرف

(unilateral) طور پر تو ان کو ختم نہیں کر سکتے، لہذا ہمیں ان معاہدوں کی پابندی کرنی پڑے گی۔ میں آپ سے یہ کہتا ہوں کہ ہمارے ساتھ F-16 طیاروں کا جو معاملہ ہوا وہ کون سے اصول کے تحت ہوا؟ وہ معاملہ یک طرفہ تھا کہ نہیں؟ کیا ہمارے ساتھ طیاروں کی فروخت کا معاہدہ نہیں ہوا تھا؟ پھر ہم نے تو ان کے پیسے بھی ادا کر دیئے تھے۔ یہ تو بیچ سلم ہے اور ہماری شریعت کی رو سے اس کی پابندی تو فرض عین کے درجے میں ہے، لیکن یہ کہ ہمارے خلاف یک طرفہ فیصلہ کیا گیا۔ ہمارے پیسے بھی روک لئے گئے، ہمارے جواز جو اصولی طور پر ہمارے ہو چکے تھے وہ deliver نہیں کئے جا رہے تھے، اس بناء پر ان کے بینکرز میں کھڑے تھے تو ہم سے ان کے کرائے کا مطالبہ بھی کیا جا رہا تھا، اور ڈیمرج بھی طلب کیا جا رہا تھا۔ کیا یہ دو طرفہ (bilateral) معاملہ تھا؟ ان کے ایک سینٹیئر پریسلرنے سینٹ سے ایک ترمیم منظور کروالی جس کی بنیاد پر یہ سارا معاملہ یک طرفہ طور پر کیا گیا کہ کیا کریں جی، ہمارے سینٹیئر نے یہ ترمیم منظور کرائی ہے! ہم ان سے ڈنکے کی چوٹ کہہ سکتے ہیں کہ سودی لین دین، ہمارے اللہ نے حرام کیا ہوا ہے۔ اور اب تو ہماری سپریم کورٹ کا شریعت اہیلیٹ بیج یہ فیصلہ کر چکا ہے، لہذا ہم سود نہیں دے سکتے، یہ حرام ہے، باقی رہا اصل قرضہ تو وہ ہم اپنی سہولت سے دیں گے، یا یہ کہ Debt-Equity Swap جیسے معاملات دنیا میں ہوتے ہیں، اس کی بہت سی شکلیں ہو سکتی ہیں، یہ میکینکل ایشو ہے، لیکن اس کی ایک شکل جو ہم کر سکتے ہیں وہ یہ ہے کہ ہم سے پاکستانی کرنسی میں اپنا قرض واپس لیجئے، اسے یہاں invest کیجئے، پھر جو نفع ہو اسے آپ ڈالر میں لے جائیں، اس کی ہم اجازت دیں گے، تاکہ ہماری معیشت کو بھی تو کوئی نہ کوئی سپورٹ ملے۔ بہر حال اندرونی اور بیرونی قرضوں پر سود کی ادائیگی فی الفور ختم کی جائے۔

● بیرونی اعتبار سے چین کی طرف سے دوستی کی پیشکش کا خیر مقدم کیا جائے۔ ابھی کل جنگ کی خبر تھی کہ آئندہ چند مہینوں میں چائنا کے مختلف وفد پاکستان آنے والے ہیں۔ کلنٹن کے حالیہ دورہ بھارت کا جو انداز رہا ہے اس پر چین نے اپنی تشویش کا اظہار کیا ہے کہ یہ کہیں اس کے خلاف کوئی گٹھ جوڑ تو نہیں ہو رہا۔ کلنٹن نے بھارت کے ساتھ دوستی اور خیر سگالی کے جذبات جس طرح ظاہر کئے ہیں کہ وہاں ہولی بھی کھیلی ہے،

راجستانی عورتوں کے ساتھ ناچ بھی ناچا ہے اور وہاں کی پارلیمنٹ میں بھیگلی ملی بنے رہے ہیں، یہ جو کیفیت ہے چائنا نے اس کانولس لیا ہے۔ اور چائنا کی طرف سے رد عمل کا اظہار ہمارے لئے فوری طور پر خوش آئند ہے۔ بلکہ مجھے ایک صاحب نے بتایا ہے کہ چینی حکومت کے کسی اعلیٰ عہدیدار نے کہا ہے کہ ہم پاکستان کے ساتھ دفاعی معاہدہ کرنے کیلئے بھی تیار ہیں۔ اگر یہ بات کسی گئی ہے تو ہمیں آگے بڑھ کر چین کا ہاتھ تھامنا چاہئے اور فوری طور پر یہ کام کرنا چاہئے۔ یہ دنیوی اعتبار سے بظاہر ایک سہارا ہے، اگرچہ یہ سہارا بھی ہمیشہ نہیں رہے گا، اسلئے کہ آپ کو معلوم ہے کہ ماضی قریب میں روس اور چین نے چوچینا کے معاملے میں ایک دوسرے سے معاف کر کے پوری دنیا کو یہ اعلان سنایا ہے کہ ہمارے اندرونی معاملات میں اگر کسی نے دخل دیا تو ہم ایٹمی ہتھیار استعمال کریں گے۔ میں نے تو وہ منظر بی بی سی کے پروگرام میں ٹی وی پر دیکھ لیا تھا، واقعتاً دو ریچھ نظر آرہے تھے جو ایک دوسرے کے ساتھ گلے مل رہے ہوں۔ ایک طرف بورس یلسن تھے، جن سے ویسے تو چلا بھی نہیں جا رہا تھا، لڑکھڑا بھی رہے تھے، لیکن اتنا لمبا سفر کر کے بیچنگ آئے تھے۔ دوسری طرف چیانگ زمین تھے۔ ان دو ریچھوں نے اعلان کر دیا تھا کہ چوچینا کا معاملہ روس کا داخلی معاملہ ہے اور اس میں مداخلت کی صورت میں کھلم کھلا ایٹمی ہتھیاروں کے استعمال کی دھمکی دی تھی۔ اور اب چائنا اور روس کا ایک اور نیا معاہدہ طالبان کے خلاف ہوا ہے۔ اسلئے کہ ان دونوں کو مسلمانوں کی حیاتی تحریکوں سے شدید خطرہ ہے۔ تقریباً پانچ کروڑ مسلمان سکیناگ کے اندر آباد ہیں اور وہاں بھی حیاتی تحریک اٹھ رہی ہے۔ آج پوری دنیا میں حیاتی تحریکیں ہیں تو کیسے ہو سکتا ہے کہ وہاں نہ ہو؟ کیونکہ آج تو کہیں آہنی پردہ موجود نہیں ہے۔ سکیناگ کے طلبہ یہاں تعلیم حاصل کرنے آئے تھے، لیکن پاکستان کی حکومت نے ان کو بالآخر چینی حکومت کے حوالے کیا اور ان کو جاتے ہی گولی مار دی گئی۔ چین اس کو برداشت نہیں کر سکتا۔ افغانستان کی ایک انگلی واخان کی پٹی کی صورت میں عین چین کی سرحد پر رکھی ہوئی ہے، جو کہ سکیناگ کے اوپر مس کر رہی ہے۔ لہذا وہ تو دور کی سوچتے ہیں۔ حقیقت یہ ہے کہ چین کے ساتھ بھی ہمارا کوئی پائیدار اتحاد ممکن نہیں ہے، تاہم وقتی طور پر جو بھی ممکن ہو اس سے فائدہ اٹھانا چاہئے۔

① طالبان سے نہ صرف مکمل یک جہتی ہو بلکہ پاکستان اور افغانستان کا کنفیڈریشن عمل میں آئے، جس پر میں پہلے بھی گفتگو کر چکا ہوں۔ یہ ہمارے لئے بہت ضروری ہے۔

② ایران سے جتنی بھی ممکن ہو مفاہمت اور understanding بڑھائی جائے۔ اس ضمن میں ایران کا جو مطالبہ رہا ہے، جسے ہم نے اب پورا کیا ہے، میں اس کی تائید کرتا ہوں کہ اس کا تیل اگر پائپ لائن کے ذریعے پاکستان سے گزر کر بھارت جاتا ہے تو ہمیں اس کے مفاد کی راہ میں رکاوٹ نہیں ڈالنی چاہئے۔ آخر ایران ہمارا دوست ہے۔ بالآخر ہم تینوں ملک پاکستان، ایران اور افغانستان مل کر ہی درحقیقت نیو ورلڈ آرڈر کی یلغار کا مقابلہ کر سکتے ہیں۔ یہی وہ آخری چٹان ہے جو اس یلغار کے مقابلے میں کھڑی ہو سکتی ہے۔

③ عالمی مالیاتی اداروں اور مغربی ممالک کی طرف سے عائد کی جانے والی پابندیوں کے لئے پوری طرح تیار ہو جائیں۔ قرآن حکیم نے ہمیں پہلے ہی سے آگاہ کر دیا ہے :

﴿ وَتَبْلُوَنكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ

وَالْأَنْفُسِ وَالشَّمْرَاتِ ۗ وَبَشِّرِ الصَّابِرِينَ ﴿۱۵۵﴾ (البقرة : ۱۵۵)

”ہم انہیں لازماً آزما کر رہیں گے کسی قدر خوف اور بھوک سے، اور مال، جان کے نقصان اور آمدنیوں کے گھٹانے میں مبتلا کر کے۔ اور (اے نبی) صبر کرنے والوں کو بشارت دے دیں۔“

اگر یہ راستہ اختیار کیا تو یہ وقت آئے گا اور فوراً آئے گا۔ ہمیں اپنے کمر بند کسے پڑیں گے، اپنی بیلٹ تنگ کرنی پڑے گی، دو وقت کی بجائے ایک وقت کھانے پر گزارا کرنا پڑے گا۔ جیسے ہمارے ایک سابق وزیر اعظم نے کہا تھا کہ ہم گھاس کھالیں گے، لیکن ایٹم بم بنائیں گے۔ اللہ کا شکر ہے کہ ایٹم بم تو گھاس کھائے بغیر ہی بن گیا، اس کی نوبت نہیں آئی، جو بھی خارجی حالات رہے، افغان جہاد میں پاکستان کے کردار کے باعث امریکہ نے چشم پوشی کئے رکھی۔ اللہ کا شکر ہے کہ وہ کام ہو گیا، لیکن ظاہر بات ہے کہ اگر ہم یہ راستہ اختیار کرتے ہیں تو وہ چیلنج جو ۱۹۷۷ء میں صرف بالقوة (in potential) تھا اب ایک

حقیقی چیلنج ہو گا۔ لہذا ہمیں مغربی طاقتوں کی یلغار کے لئے اور ان کی پابندیوں کے لئے تیار رہنا ہو گا۔

۹ نیو کلیئر پروگرام کو نہ صرف یہ کہ برقرار رکھا جائے بلکہ جتنا بھی ممکن ہو مزید develop کیا جائے۔ حکم خداوندی ہے : ﴿ اَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ... ﴾

۱۰ اپنی اس نیو کلیائی صلاحیت کو دیگر مسلمان ممالک کے ہاتھ فروخت کیا جائے۔ کسی مسلمان ملک کو اللہ نے تیل دیا ہے تو ہم اس سے تیل خریدنے پر مجبور ہیں، اسی طرح اگر اللہ نے ہمیں یہ صلاحیت دی ہے تو ہمیں اس سے بھرپور فائدہ اٹھانے کا حق حاصل ہے۔ یہ ہیں اس راستے کے دس نشانات۔ پہلے راستے کے دس نشانات بھی میں آپ کے سامنے رکھ چکا ہوں۔

یا چنناں کن یا چنیں!

دیکھئے! ان دو راستوں میں سے پہلا راستہ بہت آسان ہے، تن آسانی پر مبنی ہے۔ ان کی بات مان لی جائے تو وہ کچھ نہ کچھ مدد جاری رکھیں گے، ان کا تعاون ہمیں حاصل رہے گا۔ دوسرا راستہ بہت کٹھن، بہت مشکل اور صبر آزما ہے۔ بلکہ علامہ اقبال نے اسلام کے سماجی نظام کے بارے میں جو الفاظ کہے ہیں کہ ”حافظ ناموس زن، مرد آزما، مرد آفریں!“ ان کے مصداق یہ مردانگی کے امتحان کا معاملہ ہے۔ اس کو میں جدید اور عام اصطلاحات کے حوالے سے عرض کروں گا۔ پہلے راستے کو اگر ہم حقیقت پسندی (realism) اور واقعیت پسندی (pragmatism) کا نام دے لیں تو دوسرے راستے کو ہم ”idealism“ کہیں گے، اس لئے کہ مملکت خدا داد پاکستان ایک نظریاتی ریاست (ideological state) ہے۔ اور وہ چیزیں کہ جو ہمارے سامنے ہیں، جو ہمیں اختیار کرنی ہیں، وہ بھی ہمارے ideas اور ideals کے اعتبار سے ہیں۔

اس حوالے سے دنیا میں ہمیشہ دو فلسفے رہے ہیں، ایک فلسفہ یہ ہے کہ ”چلو تم ادھر کو ہوا ہو جدھر کی!“ یا بالفاظ دیگر ”زمانہ با تو نسا زد تو با زمانہ بساز!“ یعنی اگر

زمانہ تمہارے ساتھ سازگاری اختیار نہیں کرتا تو تم زمانے کے ساتھ سازگاری اختیار کر لو۔ امریکہ نے آنکھیں پھیر لی ہیں تو نم اُدھر کے ہو جاؤ جدھر امریکہ چاہتا ہے۔ ابھی تک اس کے گھڑے کی مچھلی بنے ہوئے تھے، اب بھی اس کے گھڑے کی مچھلی بنے رہو۔ اور جو کچھ وہ چاہتا ہے کہ بھارت کے سامنے سر جھکا دو، اس کے مال کے لئے اپنی منڈیاں کھول دو اور ایک دس گنا بڑے نیپال کی حیثیت اختیار کر لو، اس میں آسانی بھی ہے اور آسودگی بھی۔ دوسرا راستہ یہ ہے کہ ”زمانہ باتو سازد تو بازمانہ ستیز!“ کہ اگر زمانہ تم سے سازگاری نہیں کرتا تو تم زمانے سے لڑو! ۔

تندی باؤ مخالف سے نہ گھبرا اے عقاب
یہ تو چلتی ہے تجھے اُونچا اڑانے کے لئے!

دیکھئے! اس وقت وقت ہمارے ہاں جتنے دانش ور ہیں، جو حقیقت پسند (Realist) اور واقعیت پسند ہیں، حالات کو دیکھتے ہیں اور حالات کے تقاضوں کے مطابق مشورہ دیتے ہیں، وہ ٹی وی کے دانش ور ہوں، کالم نویس ہوں، صحافی ہوں یا ہماری عام سیاسی پارٹیوں سے وابستہ افراد ہوں، وہ تو اسی Realism کی طرف جا رہے ہیں اور پوری قوم کو اسی کا سبق پڑھا رہے ہیں۔ اور واقعہ یہ ہے کہ ان کی باتوں میں وزن ہے، وہ کوئی ہوائی باتیں نہیں کر رہے، حقائق بیان کر رہے ہیں۔ واقعیت پسندی کا تقاضا یہی ہے جو میں نے پہلا راستہ بیان کیا ہے۔ اور یہ جو دوسرا راستہ ہے یہ Idealism ہے، جو بالکل دوسری شے ہے، اس کا تعلق نہ صرف ہمارے دین سے اور ہماری آخرت سے ہے بلکہ اس کا تعلق پاکستان کے ماضی سے ہے، پاکستان کے Genesis سے ہے، ان پیشین گوئیوں سے ہے جو محمد رسول اللہ ﷺ نے کی ہیں۔

زمینی حقائق

جہاں تک زمینی حقائق کا تعلق ہے، وہ بالکل برعکس ہیں۔

① بھارت بہت بڑا ملک ہے۔ ہم بمشکل اس کا آٹھواں حصہ ہوں گے، بلکہ شاید

آپ کے علم میں نہ ہو کہ مارن، کی صرف ایک ریاست U.P جس کے initial نہیں

بدلے، پہلے United Provinces کھلاتے تھے، اب وہ اتر پردیش ہے، یہ آبادی کے لحاظ سے تقریباً پورے پاکستان کے برابر ہے، اگرچہ رقبہ پاکستان کا بڑا ہے، لیکن اصلاً آپ بھارت کی ایک ریاست کے مساوی ہیں۔

② بھارت کی سیاست نہایت مستحکم ہے۔ ہماری سیاست کی گاڑی تو ہچکولے کھاتی ہوئی چلی ہے۔ شروع میں پنڈت نہرو نے طنز کیا تھا کہ مجھ سے کہا جاتا ہے کہ پاکستان سے بات کرو، لیکن میں کس سے بات کروں؟ میں ایک ہفتے میں اتنے کپڑے نہیں بدلتا جتنی وہاں وزارتیں بدل جاتی ہیں۔ یہ کس قدر گہرا طنز ہے! یہ وہ دور تھا کہ کبھی محمد علی بوگرا وزیر اعظم بنا دیئے گئے تو کبھی چوہدری محمد علی صاحب آگئے۔ کبھی پنجاب سے کوئی وزیر اعظم آگئے تو کبھی کوئی بنگالی وزیر اعظم امریکہ سے درآمد کر لئے گئے، جنہیں کوئی جانتا تک نہیں تھا کہ وہ وزیر اعظم ہوں گے۔ ہمارے ہاں تو یہ کھیل کھیلے جاتے رہے ہیں۔ اس کے بعد مارشل لاء آیا، پھر بیوروکریسی، سیاست دان اور وڈیرے آگئے، وہ بٹے تو پھر مارشل لاء آگیا۔ ہمارے ہاں کوئی مستحکم سیاست ہے ہی نہیں۔

③ صرف سیاست ہی کیا انڈیا کے سارے ادارے نہایت مستحکم ہیں۔ عدلیہ، پریس، ذرائع ابلاغ اور سیاسی پارٹیاں نہایت مستحکم ہیں۔ ہمارے ہاں کوئی ادارہ بچا ہی نہیں، سب کے سب شکست و ریخت کا شکار ہیں اور ختم ہو چکے ہیں۔

④ بھارت کی معیشت نہایت مستحکم ہے۔ اس سلسلے میں میں آپ کو یاد دلاتا ہوں، آج سے پانچ چھ سال پرانی بات ہے، جنرل اسلم بیگ صاحب جو ہمارے آرمی چیف بھی رہے ہیں، انہوں نے آواری ہوٹل میں تقریر کرتے ہوئے کہا تھا: مقبوضہ کشمیر میں قابض بھارتی فوج پانچ لاکھ ہے، اور میں ٹیکنیکل یہ جانتا ہوں، مجھے فوجی امور کا جو بھی علم ہے میں اس کی بناء پر یہ جانتا ہوں کہ جب اتنی بڑی فوج کسی جگہ پر قبضے کے سلسلے میں مصروف ہو جائے تو ملک بیٹھ جاتا ہے اور اس کے ٹکڑے ٹکڑے ہو جاتے ہیں، اس لئے کہ کوئی ملک معاشی اعتبار سے اتنا بوجھ برداشت نہیں کر سکتا۔ گویا انہوں نے نوید سنائی تھی کہ ہندوستان کے ٹکڑے ہو اچاہتے ہیں۔ اس بات کو کئی سال بیت چکے ہیں، فوج پانچ لاکھ کی بجائے سات لاکھ ہو چکی ہے، لیکن ٹوٹ پھوٹ کے کہیں کوئی آثار نہیں۔ ان کی

قوتِ ارادی مضبوط ہے۔ ہمارے لال بھکڑ جو ہیں ان سب کی باتیں اور اندازے غلط ثابت ہو رہے ہیں۔ یہ ہمیشہ یہی کہتے رہے ہیں کہ اب ہندوستان کے ٹکڑے ہوئے کہ ہوئے، لیکن آج تک تو وہاں اس کی کوئی شکل پیدا نہیں ہوئی۔ وہاں پر ہر چیز دستوری طور پر طے ہو جاتی ہے۔ اس کی معیشت پر اس قدر بڑا بوجھ ہے کہ سات لاکھ فوج کشمیر میں پڑاؤ ڈالے ہوئے ہے اور اس کی معیشت اس کو برداشت کر رہی ہے۔

⑤ ہم اس پر بڑا فخر کرتے ہیں کہ ہمارے پاس ایٹمی صلاحیت موجود ہے، لیکن بھارت اس میدان میں آپ سے چوتھائی صدی آگے ہے۔ اس نے پہلا ایٹمی دھماکہ ۱۹۷۴ء میں کیا تھا۔ آپ نے تو اس کے چوبیس برس بعد ۱۹۹۸ء میں پہلا دھماکہ کیا ہے، جبکہ اس نے دوسرا دھماکہ کیا ہے۔ چنانچہ اس اعتبار سے بھی بھارت آپ سے بہت آگے ہے۔

⑥ تہذیبی اعتبار سے وہ پوری دنیا کے ساتھ ہم آہنگ ہے۔ وہی سیکولرزم، لبرلزم، وہی آزاد سوسائٹی، وہی اباحت پسندی (Permissivie Hedonism) بے پردگی، عریانی و فحاشی۔ ان کی تو ہر شے وہی ہے، لہذا انہیں تو آپس میں مغائرت کا کوئی احساس ہی نہیں ہوتا۔ کلنٹن صاحب آئے ہیں تو ایسے محسوس ہوا جیسے اپنے گھر میں گھوم رہے ہوں۔ تہذیبی اور ثقافتی اعتبار سے ان میں کوئی خاص فرق ہی نہیں۔ پھر جاگیرداری کاناموں نے پہلے دن ہی خاتمہ کر دیا تھا، اور ان کی سیاست کے استحکام کا یہی راز ہے۔

⑦ بھارت میں صوبوں کی تشکیل نو کی جا چکی ہے، جبکہ ہمارے ہاں صوبہ پرستی کی لعنت موجود ہے۔ تقسیم ہند کے بعد وہاں کتنے ہی نئے صوبے بنے ہیں! جو بھی حالات کا تقاضا ہے اس کے مطابق صوبے تقسیم ہوئے ہیں۔ ہم ۱۹۵۷ء میں جو مشرقی پنجاب چھوڑ کر آئے تھے وہ اس مغربی پنجاب سے جو پاکستان میں آیا ہے، چھوٹا تھا۔ مجھے یاد پڑتا ہے کہ شاید پنجاب کے ۳۱ اضلاع ہوتے تھے، جن میں سے ۱۷ مغربی پنجاب میں آئے تھے اور ۱۴ ہندوستانی پنجاب میں گئے تھے۔ وہاں ان چودہ اضلاع کی تین ریاستیں بن چکی ہیں، ہماچل پردیش، پنجاب اور ہریانہ، جبکہ ہمارے ہاں تو معلوم ہوتا ہے کہ شاید صوبہ آسمان سے نازل ہوا ہے۔ آج بھی ہماری حکومت کو ضلعی حکومت لانے کے ساتھ کتنا پڑ رہا ہے کہ دیکھئے، یہ کبھی نہ سمجھے گا کہ صوبائی خود مختاری میں دخل اندازی ہوگی، صوبے کی پرستش

جوں کی توں برقرار رہے گی۔

حقیقت پسندی کا تقاضا اور اس کا انجام

ان حالات میں حقیقت پسندی اور واقعیت پسندی کا تقاضا واقعتاً یہی ہے کہ پہلا راستہ اختیار کر لیا جائے۔ یعنی امریکہ اور بھارت کے سامنے سر جھکا دیا جائے، اپنے ماضی اور کشمیر کو فراموش کر دیا جائے۔ یہ خیال کہ ہمارے کاندھوں پر کوئی خدائی مشن کی تکمیل کی ذمہ داری ہے، ذہن سے نکال دیا جائے۔ اسلام کی نشاۃ ثانیہ کی خدائی تدبیر کے اندر پاکستان کی کوئی حیثیت ہے، ان سب چیزوں کو بھی بھلا دیا جائے۔ زمینی حقائق، واقعیت پسندی اور realism کو سامنے رکھیں گے تو یہ راستہ سامنے آئے گا۔ لیکن اس کا منطقی نتیجہ کیا ہو گا؟ — کہ ابتداً پاکستان معنوی طور پر ختم ہو جائے گا اور کچھ ہی عرصے کے بعد یہ دنیا کے نقشے سے بھی ختم ہو جائے گا، اس لئے کہ بھارت کے سامنے سر جھکا دینے کا مطلب ہی یہ ہے کہ ان کا جو اکھنڈ بھارت کا خواب ہے اس کے لئے ہم نے لائن کلیئر دے دی ہے۔ اس راستے پر چلنے کا منطقی نتیجہ یہی نکلے گا۔ اس لئے کہ ان کا معین ہدف (declared goal) ہی یہ ہے اور یہ چیز انہوں نے خفیہ نہیں رکھی ہے، بلکہ راشٹریہ سیوک سنگھ (R.S.S)، بھارتیہ جتنا پارٹی (B.J.P) اور وشوا ہندو پریشد (V.H.P) یہ سب گروپ اسی مقصد کے لئے کام کر رہے ہیں۔ ان کا اس پر ایمان ہے کہ مہا بھارت کی ”پوٹر“ (پاک) سر زمین کو اسلام اور مسلمانوں کے ”ناپاک“ وجود سے ختم کرنا ہے۔

ان دو راستوں میں سے ایک کا انتخاب ہمارے لئے ایسا ہی ہے جیسے کبھی نیپو سلطان نے کہا تھا کہ ”گیدڑ کی سو سالہ زندگی سے شیر کی ایک دن کی زندگی بہتر ہے“۔ پاکستان اگر اس دوسرے راستے کو اختیار کرے تو شاید نہیں بلکہ واقعتاً اللہ کی مدد آئے گی، لیکن اس وقت ہمارے ہاں جو صورت حال ہے اس اعتبار سے میں چاہتا ہوں کہ حقیقت پسند ہو کر بات کروں۔

اس وقت اس ملک میں اس دوسرے راستے پر چلنے کے کوئی آثار موجود نہیں۔

اس کی وجہ یہ ہے کہ یہاں کے سیاسی 'ریاستی' نوکر شاہی اور ملٹری کے ایلٹ طبقات اس راستے کے ساتھ ہم آہنگ نہیں ہیں۔ یہ لوگ مغربی تہذیب اور مغربی نظریات کے دلدادہ ہیں۔ ان کا اٹھنا بیٹھنا، رہن سہن، طور اطوار اور عادات، غرض ہر شے مغربی تہذیب کے اندر رنگی ہوئی ہے۔ لہذا یہاں کوئی بھی عام سیاسی حکومت اس راستے کو اختیار کرنے کی جرأت نہیں کر سکتی۔ میں تو ایک اصولی بات کہہ رہا ہوں کہ جب تک کہ کسی انقلابی عمل کے ذریعے سے انقلابی قیادت سامنے نہیں آتی یہ راستہ اختیار نہیں کیا جا سکتا۔ یہ عزیمت و حکمت کا راستہ ہے، یہ "ہرچہ باد اباد" والا راستہ ہے۔ یہ راستہ ہے کہ جس پر چلنے والوں کو قرآن حکیم ﴿وَبَشِّرِ الصَّابِرِينَ﴾ کی بشارت دیتا ہے۔ اس راستے پر چلنے کے لئے قوم کو تیار کیا جانا ضروری ہے۔

دوسرے یہ کہ دینی اور مذہبی جماعتوں میں سے بھی کوئی اس راستے کی طرف آنے کے لئے تیار نہیں ہے۔ وہ اپنے مذہبی اور فروعی اختلافات نہیں چھوڑ سکتے، اپنے فرقہ وارانہ مزاج کے خول سے باہر نہیں آسکتے، یا "بَغْيًا بَيْنَهُمْ" کے مصداق اپنی بالادستی اور چودھراہٹ سے دستبردار ہونے کو تیار نہیں۔ یہی وجہ ہے کہ کوئی متحدہ محاذ نہیں بن سکتا۔ ابھی جماعت اسلامی نے ایک بڑی کانفرنس کی تھی، اخبارات میں بھی اس کی خبریں آئیں اور تصویریں چھپیں، لیکن انہوں نے کہا کہ یہ کوئی اتحاد کا معاملہ نہیں، اتحاد کا کوئی سوال نہیں۔ گویا اس کی طرف تو کوئی قدم اٹھانا ہی نہیں، اس لئے کہ پھر سوال پیدا ہوتا ہے کہ اس کی قیادت کس کے پاس ہوگی؟

ہم اور ہمارا کام

رہ گئے ہم تو ہماری کوئی حیثیت نہیں، من آئم کہ من دانم۔ ہماری عددی قوت بھی معتدبہ نہیں اور تاحال ہماری کوئی سیاسی حیثیت بھی نہیں ہے۔ لیکن ان حالات میں بھی ہمارا کام یہ ہے کہ ہم اسی راستے کی طرف دعوت دیتے رہیں گے اور اسی کا ڈھنڈورا پیٹیں گے جسے ہم نے حق سمجھا ہے۔ سورۃ الشوریٰ کی آیت نمبر ۱۵ میں فرمایا گیا ہے :

﴿فَلِذَلِكَ فَادْعُ ۚ وَاسْتَقِمْ كَمَا أُمِرْتَ ۚ وَلَا تَتَّبِعْ أَهْوَاءَ هُمْ ۚ وَقُلْ

أَمَنْتُ بِمَا أَنْزَلَ اللَّهُ مِنْ كِتَابٍ ۚ وَأُؤْتِيتُ لِعَدْلِ بَيْنِكُمْ ط

”پس اب تم اسی کی دعوت دیتے رہو، اور جس طرح تمہیں حکم دیا گیا ہے اس پر مضبوطی سے قائم ہو جاؤ۔ اور ان لوگوں کی خواہشات کا اتباع نہ کرو، اور ان سے کہہ دو کہ اللہ نے جو بھی کتاب نازل کی ہے میں اس پر ایمان لایا اور مجھے حکم دیا گیا ہے کہ میں تمہارے درمیان عدل قائم کروں۔“

اس نظامِ عدل و قسط کو قائم کرنے کے لئے، جس کا دو سرانام خلافتِ علی منہاج النبوة ہے، ہم نے اسی کی دعوت دیتے چلے جانا ہے، چاہے اس کے اثرات ظاہر ہوں یا نہ ہوں، کوئی response ہمیں ملے یا نہ ملے۔ اس لئے کہ دو باتیں جان لیجئے کہ اس ضمن میں اصل چیز ہمارا احساسِ فرض ہے۔ ہمارا کوئی calculating mind نہیں ہے۔ ٹھیک ہے، حضور ﷺ کی دی ہوئی پیشین گوئیاں ہیں، ان سے بھی ہم ہمت حاصل کرتے ہیں کہ یہ کام بالآخر ہونا ہے۔ یہ چیز اپنی جگہ مسلم ہے، لیکن ہمارا جو جذبہ محرکہ ہے وہ درحقیقت صرف ہمارا احساسِ فرض ہے، فرائضِ دینی کا جامع تصور ہے جسے ہم نے قرآن و سنت اور سیرت سے واضح کیا ہے اور مطالعہ قرآن حکیم کے منتخب نصاب کے ذریعے اسے پوری دنیا میں عام کیا ہے۔ ہم تو اسی احساسِ فرض کے تحت یہ کام کرتے ہیں۔ بہت سے نبی دنیا میں دعوت دیتے دیتے اس حال میں چلے گئے کہ انہیں کوئی response نہیں ملا۔ بعض لوگوں نے تو ادبی رنگ میں یہاں تک الفاظ استعمال کر لئے کہ ان کے ساتھ ان کا سایہ بھی نہیں آیا، حالانکہ ایسا تو نہیں ہوا ہے، ہر نبی کے ساتھ کچھ نہ کچھ لوگ تو ضرور آئے ہیں۔ نبی اکرم ﷺ کی حدیث کے الفاظ یہ ہیں۔

((مَا مِنْ نَبِيٍّ بَعَثَهُ اللَّهُ فِي أُمَّةٍ قَبْلِي إِلَّا كَانَ لَهُ مِنْ أُمَّتِهِ حَوَارِثُونَ وَأَصْحَابٌ...)) (رواہ مسلم)

”کوئی نبی ایسا نہیں گزرا جسے اللہ نے مجھ سے پہلے کسی امت میں مبعوث کیا ہو، مگر یہ کہ اس کے لئے اس کی امت میں سے کچھ (لوگ نکلتے تھے جو اس کے) حواری اور اصحاب ہوتے تھے...“

تو کچھ نہ کچھ ساتھی تو ہر نبی کے ساتھ ضرور ہوئے ہیں، خواہ بارہ تیرہ ہوں یا ستر بہتر، لیکن

چونکہ انہیں فیصلہ کن طاقت حاصل نہ ہو سکی لہذا دنیوی اعتبار سے وہ ناکام چلے گئے، لیکن حقیقت میں یہ ناکامی نہیں ہے، یہ سب سے بڑی کامیابی ہے۔ چنانچہ ہم تو یہ کام کرتے رہیں گے۔ اور اس ضمن میں جو دینی جماعتیں ہیں ان کے لئے ہمارا وہی قول رہے گا جو سورۃ الشوریٰ کی پندرہویں آیت کا دوسرا حصہ ہے :

﴿ اَللّٰهُ رَبُّنَا وَرَبُّكُمْ ۙ لَنَا اَعْمَالُنَا وَلَكُمْ اَعْمَالُكُمْ ۙ لَا حُجَّةَ بَيْنَنَا وَبَيْنَكُمْ ۙ اَللّٰهُ يَجْمَعُ بَيْنَنَا ۙ وَاِلَيْهِ الْمَصِيْرُ ۝﴾

”اللہ ہمارا بھی رب ہے اور تمہارا بھی رب ہے، ہمارے لئے ہمارے اعمال اور تمہارے لئے تمہارے اعمال۔ ہمارے درمیان کسی حجت بازی (یعنی دلیل بازی) بحث و نزاع، مناظرے اور مجادلے کی کوئی ضرورت نہیں۔ اللہ ہمیں جمع کر دے گا اور اسی کی طرف لوٹا ہے۔“

اگر ہم جمع نہیں ہوں گے تو ہماری محنتیں کہیں جمع ہو جائیں گی، نتیجہ خیز ہو جائیں گی، اور نہیں تو ایک دن اللہ کی عدالت میں جا کر توجع ہونا ہی ہے۔ سب نے وہاں جا کر کھڑے ہونا ہے۔ وہاں پتا چل جائے گا کہ کون کیا ہے؟ کون کتنے پانی میں تھا؟ کون صحیح تھا اور کون غلط تھا!

سورۃ الشوریٰ کی متذکرہ بالا آیت (نمبر ۱۵) ہمارا مانو ہے کہ اقامت دین کی جدوجہد کے لئے دعوت دیتے رہو، تمہیں اسی کا حکم ہوا ہے، اس پر جھے رہو، ڈٹے رہو، کسی کی خواہشات کی پیروی مت کرو، ڈٹنے کی چوٹ کہہ دو کہ ہمارا ایمان اس کتاب پر ہے جو اللہ نے ہم پر نازل کی ہے اور ہم تو اللہ کے نظام عدل و قسط کو قائم کرنے کے لئے تن من دھن لگاتے رہیں گے کہ جس کا نام ”نظام خلافت علی منہاج النبوة“ ہے۔

ہمیں یہ بھی معلوم ہے کہ اللہ تعالیٰ اچانک بھی راستے کھول دیتا ہے۔ دیکھئے حضور ﷺ کا معاملہ انبیاء و رسل کی پوری تاریخ میں منفرد ہے کہ تقریباً بیس برس میں جزیرہ نمائے عرب میں انقلاب کی تکمیل ہو گئی۔ ویسے حضور ﷺ کی انقلابی جدوجہد کے ۲۳ برس شمار ہوتے ہیں، لیکن جب مکہ فتح ہو گیا، حنین کی بھی فتح ہو گئی اور طائف نے بھی surrender کر دیا تو اب غلبہ تو حاصل ہو گیا۔ یہ بیس برس بنتے ہیں۔ ان میں سے بھی

دس برس وہ ہیں جن میں بمشکل سوا سو یا ڈیڑھ سو آدمی ایمان لائے۔ آپ ذرا سیرت نبویؐ کا مطالعہ کیجئے۔ ۱۰ نبوی میں یعنی ہجرت کے اڑھائی تین سال پہلے کے حالات دیکھئے، کہیں سے امید کی کوئی کرن نظر نہیں آتی، مایوسی ہی مایوسی ہے۔ مکے سے مایوس ہو کر آپؐ طائف گئے اور طائف میں جو کچھ ہوا وہ آپ کو معلوم ہے۔ حضور ﷺ پر ذاتی طور پر مکہ میں دس برس کے دوران وہ تشدد نہیں ہوا جو طائف میں ایک دن میں ہو گیا۔ واپس آئے تو ایک مشرک کی امان لے کر مکے میں داخل ہوئے۔ اس کے بعد اللہ نے ایک کھڑکی کھول دی۔ مدینہ منورہ میں ابھی آپ کا ورود بھی نہیں ہوا، قدم مبارک بھی نہیں پہنچے کہ وہاں اسلام کی دعوت پھیل گئی۔ جس سال طائف میں انتہائی مایوسی کا سامنا کرنا پڑا اور زبان مبارک سے یہ فریاد نکلی ((اللَّهُمَّ! لَيْتَكَ أَشْكُو ضَعْفَ قُوَّتِي وَ قِلَّةَ جِنَلَتِي وَ هَوَانِي عَلَى النَّاسِ)) ”اے اللہ! میں اپنی قوت کی کمی، وسائل کی قلت اور لوگوں کے سامنے اپنی کمزوری کی تجھ سے فریاد کرتا ہوں۔“ اسی سال مدینہ سے آنے والے چھ آدمی ایمان لے آئے۔ اگلے سال بارہ آدمیوں نے رسول اللہ ﷺ کے دست مبارک پر بیعت کی اور انہوں نے کہا کہ ہمیں کوئی آدمی دیجئے جو ہمیں قرآن پڑھائے۔ چنانچہ حضرت مصعب بن عمیرؓ اور حضرت عبد اللہ بن ام مکتومؓ نابینا صحابی بھیج دیئے گئے۔ اس ایک سال میں ۷۲ مرد اور تین خواتین آگئیں اور بیعت عقبہ ثانیہ ہو گئی اور ہجرت مدینہ کا راستہ کھل گیا، جو حضور ﷺ کے سان گمان میں بھی نہیں تھا۔ حضور ﷺ نے متبادل مرکز (Alternate Base) طائف سوچا تھا، مدینہ نہیں، لیکن یہ اللہ کی طرف سے ہو گیا۔

نبی اکرم ﷺ کی انقلابی جدوجہد کے ضمن میں آج ایک نکتہ آپ کو بتا رہا ہوں۔ فرض کیجئے مدینے کی کھڑکی نہ کھلتی تو حضور ﷺ کیا کرتے؟ کیا آپ اپنے مشن کو چھوڑ بیٹھتے؟ نَعُوذُ بِاللَّهِ مِنْ ذَلِكَ! آپ کو معلوم ہے کہ قریش کا آخری وفد جو ابوطالب کے پاس آیا تھا جبکہ ابوطالب کی ہمت بھی جواب دے گئی، اس وقت قریش نے آخری چیلنج دیا تھا کہ ”ابوطالب! اب ہمارے صبر کی انتہا ہو گئی ہے، اب یا تو تم اپنے بھتیجے کا ساتھ چھوڑ دو، جو تحفظ تم نے اسے دے رکھا ہے اس سے دست کش ہو جاؤ، یا میدان میں آؤ، اب فیصلہ کن معاملہ ہو گا۔“ اس پر ابوطالب نے حضور ﷺ کو بلا کر کہا تھا کہ ”بھتیجے! مجھ پر اتنا بوجھ نہ

ڈالو کہ میں برداشت نہ کر سکوں۔“ آپ کو معلوم ہے حضور ﷺ کی آنکھوں میں آنسو آگئے تھے کہ دنیوی اعتبار سے ایک ہی سہارا تھا، وہ بھی ساتھ چھوڑ گیا، اس کی ہمت بھی جواب دے گئی، لیکن آپ نے فیصلہ کن انداز میں جواب دیا تھا: ”پچھا جان! اب یا تو میری بات پوری ہوگی، یا میں اسی میں اپنے آپ کو ہلاک کر لوں گا، میری استقامت میں کوئی کمی نہیں آسکتی!“ چنانچہ اگر بالفرض مدینے کی کھڑکی نہ کھلتی تو آپ کے ہی کے اندر کوئی مزاحمتی تحریک برپا کرتے۔ یہی ہوتا کہ وقت زیادہ لگتا، لیکن آپ نے اپنے مشن کو تو پورا کرنا تھا، آپ بھیجے ہی اسی لئے گئے تھے کہ دین کو غالب کرنا ہے ﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ﴾ یہ تو اللہ کی مشیت تھی کہ بڑے تھوڑے سے وقت کے اندر اس پورے عمل کو مکمل کر دینا تھا، لہذا بالکل معجزانہ طریقے پر اللہ تعالیٰ کی طرف سے مدینے کی کھڑکی کھول دی گئی اور راستہ کھل گیا۔ یہ معاملہ اب بھی ہو سکتا ہے۔

چمن کے مالی اگر بنا لیں موافق اپنا شعار اب بھی
چمن میں آسکتی ہے پلٹ کر چمن سے روٹھی بہار اب بھی!

اور

فضائے بدر پیدا کر فرشتے تیری نصرت کو
اتر سکتے ہیں گردوں سے قطار اندر قطار اب بھی!

یہ ناممکنات میں سے نہیں ہے، اللہ کی مدد ختم نہیں ہوتی۔

میں نے آپ کو زمینی حقائق بھی گنوا دیئے ہیں۔ جس نے زمینی حقائق کو دیکھ کر طے کرنا ہو تو اس کے لئے پہلا راستہ ہے کہ امریکہ اور بھارت کے سامنے سر جھکا دیا جائے، اپنے دل سے اپنے نظریئے، نظام اور غلبہ اسلام کا خناس نکال دیا جائے۔ اور اگر دوسرا راستہ اختیار کرو گے تو یقیناً اللہ کی مدد آئے گی۔ اس کے لئے اللہ نے قرآن حکیم میں وعدہ فرمایا ہے۔

اس وقت حالات بہت مایوس کن ہیں۔ حقیقت پسندی (realism) اور واقعیت

پسندی (pragmatism) اس راستے کی طرف جا رہی ہیں جو میں نے پہلا راستہ بتایا ہے،

لیکن ہمیں اس کی مخالف سمت چلنے کا حکم ہے۔ ع
 ”مجھے ہے حکم اذالہ لالہ لالہ اللہ!“

اللہ تعالیٰ کا وعدہ ہے کہ

﴿ وَلَا تَهِنُوا وَلَا تَحْزَنُوا وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ ۝ ﴾

(آل عمران : ۱۳۹)

”دل شکستہ نہ ہو، غم نہ کرو، تم ہی غالب رہو گے اگر تم مؤمن ہو۔“

ہمارا ایمان اور یقین پختہ رہنا چاہئے کہ آج نہیں تو کل، ہماری زندگی میں نہیں تو ہماری
 اگلی نسل میں یہ کام ضرور ہو گا، لازماً ہو گا اور ہو کر رہے گا — یہ اللہ کا وعدہ ہے، لہذا
 اسی راستے پر لگے رہو، پیچھے نہ ہٹو، سُست نہ پڑو، ڈھیلے نہ پڑو، تمہاری جدوجہد میں کوئی کمی
 نہ آئے۔

اس حوالے سے ہمیں جائزہ لینا ہے کہ کہیں ہم سُست تو نہیں پڑ رہے، ہماری ہمتیں تو
 جواب نہیں دے رہیں، ہمارے اندر کوئی پسپائی کا جذبہ تو پیدا نہیں ہو رہا، ہمارے اندر
 رجعت پسندی تو نہیں آرہی؟ اللہ کی مدد حاصل کرنا چاہتے ہو تو اللہ کے دین کے اعوان و
 انصار بنو! یہ مت بھولو کہ اس سرزمین سے اللہ کی کوئی خصوصی مشیت وابستہ ہے۔ ذہن
 میں چار سو برس کی تاریخ یاد کرو۔ اس عرصے میں سارے مجددین امت ہندوستان میں
 آئے۔ مجدد الف ثانی شاہ ولی اللہ دہلوی، سید احمد بریلوی، شیخ الہند مولانا محمود حسن رحمۃ اللہ علیہ
 - پھر عظیم ترین شخصیات اس ہندوستان میں پیدا ہوئیں، علامہ اقبال جیسا مفکر، مولانا
 مودودی جیسا مصنف اور مولانا الیاس جیسا مبلغ — کہیں ان کے برابر کا کوئی اور شخص
 کہیں اور نظر آتا ہے؟ یہ کیا وجہ ہے کہ مالک بن نبی بھی کہہ رہے ہیں، ڈاکٹر علی شریعتی
 بھی کہہ رہے ہیں کہ اسلام کا روحانی اور عقلی (Intellectual) مرکز ثقل جنوبی ایشیا میں
 منتقل ہو چکا ہے۔ آخر یہ حقائق ہیں۔ خلافت ختم ہو رہی تھی تو تحریک خلافت ہندوستان میں
 چلی، پھر یہ کہ آزادی کی تحریکیں ہر جگہ چلی ہیں، لیکن سوائے پاکستان کے ہر جگہ وطنی یا
 لسانی قومیت کی بنیاد پر تحریکیں چلی ہیں اور ان ملکوں نے اسی بنیاد پر آزادی حاصل کی ہے
 — مگر ”پاکستان کا مطلب کیا، لا الہ الا اللہ“ کی بنیاد پر صرف اس پاکستان کی آزادی کی

تحریک چلی۔ پھر یہاں قرارداد مقاصد پاس ہو گئی، جو عالمی تہذیب کے لئے سب سے بڑا چیلنج ہے۔ پھر یہاں بینک انٹرسٹ اور کمرشل انٹرسٹ کے حرام ہونے کا فیصلہ اعلیٰ ترین عدالت سے ہو چکا ہے۔ یہ کسی مولوی کافتویٰ نہیں ہے، یہ تو سپریم کورٹ کافتویٰ ہے اور یہ اس یہودی نظام کے لئے سب سے بڑا چیلنج ہے۔

یہی بنوک این فکر چالاکِ یہود

نورِ حق از سینہٴ آدمِ ربود

یہ سارے آثار ایسے ہیں جو بہت امید افزا ہیں۔ مزید برآں احادیث نبویؐ میں جو خبریں دی گئی ہیں ان کے پورا ہونے میں کسی شک و شبہ کی گنجائش نہیں۔ لیکن اس سے پہلے بڑے امتحانات ہیں! بڑے سخت دن آنے والے ہیں۔ اگر کوئی یہ راستہ اختیار کرے تو اس پر پھول نچھاور نہیں ہوں گے، یہ کانٹوں بھرا راستہ ہے۔ ہم اسی راستے کی دعوت دیتے رہیں گے اور اسی راستے پر اللہ کی مدد بھی آئے گی۔

﴿ اِنْ يَنْصُرْكُمُ اللّٰهُ فَلَا غَالِبَ لَكُمْ ۗ وَاِنْ يَخُذْكُمْ فَمَنْ ذَا الَّذِي يَنْصُرْكُمْ مِنْۢ بَعْدِهٖ ۗ ﴾ (آل عمران : ۱۶۰)

”اگر اللہ تمہاری مدد کرے گا تو تم پر کوئی غالب نہ آسکے گا، اور اگر وہی تمہارا

ساتھ چھوڑ دے (وہی تمہاری مدد سے دست کش ہو جائے) تو اس کے بعد کون

ہے جو تمہاری مدد کرے گا!“

پھر کون تمہاری مدد کو آئے گا؟ اور کون تم پر سایہ فگن ہو گا؟ اس وقت واقعاً ہمارے سامنے قیامت کے دن کا نقشہ ہے کہ ”اَلْيَوْمَ لَا ظِلَّ اِلَّا ظِلُّهُ“ آج اللہ کے سایہ کے سوا ہمارے لئے کوئی سایہ نہیں!

یہ گھڑی محشر کی ہے، تو عرصہٴ محشر میں ہے!

پیش کر غافلِ عمل کوئی اگر دفتر میں ہے!

قرآن مجید کا مستقل قانون اور اللہ کی سنت یہ ہے :

﴿ وَلَيَنْصُرَنَّ اللّٰهُ مَنْ يَنْصُرُهٗ ۗ اِنَّ اللّٰهَ لَقَوِيٌّ عَزِيْزٌ ۝ ﴾

”بلاشک و شبہ اللہ تعالیٰ لازماً اس کی مدد کرے گا جو اللہ کی مدد کرے‘ یقیناً اللہ زبردست ہے‘ قوت والا ہے۔“

وہ جس کی مدد کیلئے پشت پناہ بن جائے تو پھر اس کیلئے ناکامی کا کوئی سوال نہیں۔

ہمیں اپنے تنظیم اسلامی کے قافلے کو اسی راستے پر لے کر چلنا ہے‘ حالات خواہ کچھ ہو جائیں‘ کتنے ہی ناگفتہ بہ ہو جائیں اور کتنے ہی مشکل نظر آ رہے ہوں۔ ہمیں جو کوئی موقع بھی ملے گا ہم یہی بات کہیں گے‘ اسی کی طرف لوگوں کو بلائیں گے‘ دینی جماعتوں کو بھی اور عوام کو بھی۔ حکومت کو بھی یہی مشورہ دیں گے‘ از روئے حدیث نبوی :

((الَّذِينَ التَّصِيحَةَ)) قِيلَ : لِمَنْ يَا رَسُولَ اللَّهِ؟ قَالَ : ((لِللَّهِ وَلِكِتَابِهِ

وَلِرَسُولِهِ وَلَا يَمَّةَ الْمُسْلِمِينَ وَعَامَّتِهِمْ))

”رسول اللہ ﷺ نے ارشاد فرمایا : دین تو نام ہی وفاداری اور خیر خواہی کا ہے۔“ پوچھا گیا : اے اللہ کے رسول! کس کی وفاداری خیر خواہی؟ ارشاد فرمایا : ”اللہ کی اور اس کی کتاب کی اور اس کے رسول کی وفاداری اور مسلمانوں کے قائدین کی اور مسلمان عوام کی خیر خواہی۔“ دعا کیجئے کہ اللہ تعالیٰ ہمیں استقامت عطا فرمائے۔

رَبَّنَا لَا تُرِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً، إِنَّكَ أَنْتَ الْوَهَّابُ۔ اَللّٰهُمَّ وَفَّقْنَا لِمَا تُحِبُّ وَتَرْضَى۔ اَللّٰهُمَّ وَفَّقْنَا أَنْ نَقِيْمَ دِيْنَكَ الْمَتِيْنَ، اَللّٰهُمَّ وَفَّقْنَا أَنْ نَقِيْمَ نِظَامَ الْخِلَافَةِ عَلٰى مِنْهَاجِ الثَّبُوَّةِ فِيْ بَاكِسْتَانٍ اَوَّلًا وَفِيْ كُلِّ الْعَالَمِ اٰخِرًا، اَللّٰهُمَّ اغْفِرْ لَنَا وَلَا بَائِنًا وَلَا مَهْتِنًا وَلِجَمِيْعِ الْمُؤْمِنِيْنَ وَالْمُؤْمِنَاتِ وَالْمُسْلِمِيْنَ وَالْمُسْلِمَاتِ الْاٰخِيَاءِ مِنْهُمْ وَالْاَمْوَاتِ، إِنَّكَ سَمِيْعٌ مُّجِيْبٌ الدَّعْوَاتِ۔ وَصَلَّى اللّٰهُ تَعَالٰى عَلٰى خَيْرِ خَلْقِهِ مُحَمَّدٍ وَّآلِهِ وَاصْحَابِهِ اَجْمَعِيْنَ، بِرَحْمَتِكَ يَا اَرْحَمَ الرَّاحِمِيْنَ ○○

(مرتب : حافظ خالد محمود خضر)

مسلمان کا طرز حیات (۲)

علامہ ابو بکر الجزائری کی شہرہ آفاق تالیف

”فنہاج المسلم“ کا اردو ترجمہ

مترجم: مولانا عطاء اللہ ساجد

کتاب العقائد

نواں باب

جناب محمد مصطفیٰ ﷺ کی رسالت پر ایمان

حضرت محمد ﷺ جو جناب عبد اللہ کے بیٹے اور جناب عبد المطلب کے پوتے، قبیلہ قریش کی شاخ بنو ہاشم سے تعلق رکھنے والے اور جناب اسماعیل بن ابراہیم علیہ السلام کی نسل سے تھے، ان کے متعلق ہر مسلمان کا یہ ایمان ہے کہ وہ اللہ کے بندے اور اللہ کے رسول تھے، اللہ تعالیٰ نے انہیں ہر قوم اور ہر نسل کے لوگوں کی ہدایت کے لیے مبعوث فرمایا۔ آنحضور ﷺ کی نبوت و رسالت پر سلسلہ نبوت و رسالت ختم ہو گیا، لہذا آنحضرت ﷺ کے بعد کوئی نبی یا رسول مبعوث نہیں ہو گا۔ اللہ تعالیٰ نے حضور ﷺ کو بہت سے معجزات عطا فرمائے اور آپ ﷺ کو تمام انبیائے کرام علیہم السلام پر فضیلت عطا فرمائی۔ اسی طرح حضور ﷺ کی امت کو تمام امتوں سے افضل قرار دیا۔ اور اللہ تعالیٰ نے نبی اکرم ﷺ کی محبت، اطاعت اور اتباع کو فرض قرار دیا۔ آپ ﷺ کو بعض ایسے خصوصی انعامات عنایت فرمائے جو کسی اور نبی اور رسول کو نہیں دیئے گئے، مثلاً مقامِ وسیلہ، حوضِ کوثر اور مقامِ محمود وغیرہ۔

ان عقائد کے نقلی و عقلی دلائل مندرجہ ذیل ہیں:

نقلی دلائل

① اللہ تعالیٰ اور اس کے فرشتے اس بات پر گواہ ہیں کہ جناب محمد مصطفیٰ ﷺ پر

وحی نازل ہوئی ہے۔ قرآن مجید میں اللہ تعالیٰ ارشاد فرماتے ہیں:

﴿ لَكِنَّ اللّٰهَ يَشْهَدُ بِمَاۤ اَنْزَلْنَاۤ اِلَيْكَۤ اَنْزَلْنٰهُۤ بِعِلْمِهٖۤ ۙ وَالْمَلٰٓئِكَةُ
يَشْهَدُوْنَ ۗ وَكَفٰى بِاللّٰهِ شٰهِدًا ۝﴾ (النِّسَاء: ۱۶۶)

”لیکن اللہ تعالیٰ اس چیز پر گواہ ہے جو اس نے آپ پر نازل کی، اس نے اسے اپنے علم کے ساتھ نازل کیا ہے، اور فرشتے بھی (اس بات پر) گواہ ہیں۔ اور گواہ کے طور پر تو اللہ ہی کافی ہے۔“

② اللہ تعالیٰ نے یہ خبر دی ہے کہ آنحضرت ﷺ کی رسالت تمام انسانوں کے لیے ہے، اور حضور ﷺ پر نبوت کا سلسلہ ختم ہو گیا ہے، اور آنحضرت ﷺ سے محبت رکھنا اور آپ کی اطاعت کرنا فرض ہے۔ اللہ تعالیٰ فرماتے ہیں:

﴿ يَاۤ اَيُّهَا النَّاسُ قَدْ جَاءَكُمْ الرَّسُوْلُ بِالْحَقِّۙ مِنْ رَبِّكُمْۙ فَاٰمِنُوْا خَيْرًا
لَّكُمْ ۗ﴾ (النِّسَاء: ۱۷۰)

”اے لوگو! تمہارے پاس رسول تمہارے رب کی طرف سے حق لے کر آیا ہے، لہذا ایمان لے آؤ، تمہارے لیے بہتر ہوگا۔“

ایک مقام پر فرمایا:

﴿ يَاۤ اَهْلَ الْكِتٰبِ قَدْ جَاءَكُمْ رَسُوْلُنَاۤ يَبَيِّنُ لَكُمْ عَلٰى فِتْرَةٍ مِّنَ الرَّسُوْلِ
اَنْ تَقُوْلُوْا مَا جَاءَنَا مِنْ بَشِيْرٍ وَّاَنْ لَا نَذِيْرٌۭ لَّكُمْۙ فَجَاءَكُمْۙ بِبَشِيْرٍ وَّاَنْذِيْرٌ ۗ﴾
(المائدة: ۱۹)

”اے اہل کتاب! تمہارے پاس ہمارا رسول آیا ہے، جو رسولوں میں وقفہ ہو جانے کے بعد آکر تمہیں وضاحت سے (اللہ کے احکام) بتاتا ہے، تاکہ تم یوں نہ کہو کہ ہمارے پاس نہ کوئی خوشخبری دینے والا آیا نہ تنبیہ کرنے والا۔ تو اب تمہارے پاس خوشخبری دینے والا اور خبردار کرنے والا آچکا ہے۔“

اس کے علاوہ ارشاد ہوا:

﴿ هُوَ الَّذِيۤ بَعَثَ فِیۤ الْاٰمِیْنِ رَسُوْلًا مِّنْهُمْۙ یَتْلُوْا عَلَیْهِمْ اٰیٰتِهٖۤ وَیُرَكِّیْهِمْ
وَّیُعَلِّمُهُمُ الْكِتٰبَ وَالحِكْمَةَ وَاِنْ كَانُوْا مِنْ قَبْلُ لَفِیۤ ضَلٰلٍ مُّبِیْنٍ ۝﴾
(الجمعة: ۲)

”وہی ہے جس نے اُن پڑھ لوگوں میں سے ایک رسول انہی میں سے مبعوث فرمایا، وہ انہیں اس کی آیتیں پڑھ کر سنا تا ہے اور انہیں پاک کرتا ہے اور انہیں کتاب اور حکمت کی تعلیم دیتا ہے۔ اور حقیقت یہ ہے کہ وہ لوگ پہلے واضح گمراہی میں تھے۔“

اور فرمایا :

﴿ وَمَا أَرْسَلْنَاكَ إِلَّا رَحْمَةً لِّلْعَالَمِينَ ۝ ﴾ (الانبیاء : ۱۰۷)

”اور ہم نے تو آپ کو جہانوں کے لیے رحمت بنا کر بھیجا ہے۔“

اس کے علاوہ فرمایا :

﴿ مُحَمَّدٌ رَّسُولُ اللَّهِ ۝ ﴾ (الفتح : ۲۹)

”محمد (ﷺ) اللہ کے رسول ہیں۔“

نیز ارشاد فرمایا :

﴿ تَبَرَّكَ الَّذِي نَزَّلَ الْقُرْآنَ عَلَى عَبْدِهِ لِيَكُونَ لِلْعَالَمِينَ نَذِيرًا ۝ ﴾

(الفرقان : ۱)

”برکت والا ہے جس نے اپنے بندے پر فرقان نازل کیا، تاکہ وہ سارے جہان والوں کے لیے خبردار کر دینے والا بن جائے۔“

ایک مقام پر ارشاد ہے :

﴿ مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ

النَّبِيِّنَ ۝ ﴾ (الاحزاب : ۴۰)

”محمد (ﷺ) تمہارے مردوں میں سے کسی کے والد نہیں ہیں، لیکن وہ اللہ کے رسول اور نبیوں (کے سلسلہ) کو ختم کرنے والے ہیں۔“

اور فرمایا :

﴿ إِقْتَرَبَتِ السَّاعَةُ وَانْشَقَّ الْقَمَرُ ۝ ﴾ (القمر : ۱)

”قیامت قریب آگئی اور چاند شق ہو گیا۔“

اور فرمایا :

﴿ إِنَّا أَعْطَيْنَاكَ الْكُوْثَرَ ۝ ﴾ (الکوثر : ۱)

”یقیناً ہم نے آپ کو کوثر عطا فرمایا۔“

اور فرمایا :

﴿ وَلَسَوْفَ يُعْطِيكَ رَبُّكَ فَتَرْضَىٰ ۝ ﴾ (الضحىٰ: ۵)

”عنقریب آپ کا رب آپ کو (ہمت سے انعامات) دے گا اور آپ خوش ہو جائیں گے۔“

اور فرمایا :

﴿ عَسَىٰ أَنْ يَبْعَثَكَ رَبُّكَ مَقَامًا مَّحْمُودًا ۝ ﴾ (بنی اسرائیل: ۷۹)

”عنقریب آپ کا رب آپ کو مقام محمود پر فائز کرے گا۔“

اور فرمایا :

﴿ يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ ... ﴾

(التيساء: ۵۹)

”اے وہ لوگو جو ایمان لائے ہو! اللہ کی اطاعت کرو اور رسول کا حکم مانو۔۔۔“

اور فرمایا :

﴿ قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ ذَاتُ بَرَكَاتٍ تَجَارَةٌ تَخْشَوْنَ كَسَادَهَا وَمَسْكِينٌ تَرْضَوْنَهَا أَحَبَّ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّىٰ يَأْتِيَ اللَّهُ بِأَمْرِهِ ۗ ﴾ (التوبة: ۲۴)

”کہہ دیجیے: تمہارے باپ دادا، تمہارے بیٹے، تمہارے بھائی، تمہاری بیویاں، تمہارا خاندان، وہ مال جو تم نے کمائے، وہ تجارت جس کے مندے کا تمہیں خوف رہتا ہے اور وہ رہائش گاہیں جو تمہیں پسند ہیں، اگر یہ سب تمہیں اللہ، اس کے رسول اور اس کی راہ میں جہاد سے زیادہ محبوب ہیں، تو انتظار کرو حتیٰ کہ اللہ تعالیٰ اپنا حکم لے آئے۔“

اور فرمایا :

﴿ كُنْتُمْ خَيْرَ أُمَّةٍ أُخْرِجَتْ لِلنَّاسِ ... ﴾ (آل عمران: ۱۱۰)

”تم بہترین امت ہو جو لوگوں کی لیے نکالی گئی۔۔۔“

اور فرمایا :

﴿ وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ

الرَّسُولُ عَلَيْكُمْ شَهِيدًا ۗ ﴾ (البقرة: ۱۴۳)

”ہم نے اسی طرح تمہیں (افراط و تفریط سے پاک) درمیانی امت بنایا ہے، تاکہ تم لوگوں پر گواہ بنو اور رسول تم پر گواہ بن جائیں۔“

اور فرمایا :

﴿ قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ

ذُنُوبَكُمْ ۗ ﴾ (آل عمران: ۳۱)

”(اے نبی!) کہہ دیجئے: اگر تمہیں اللہ سے محبت ہے تو میری اتباع کرو، اللہ تم سے

محبت کرے گا اور تمہارے گناہ معاف کر دے گا۔“

③ جناب رسول اکرم ﷺ نے خود اپنی نبوت کی خبر دی اور بتایا کہ آپ کی اطاعت فرض ہے اور آپ کی رسالت ہر دور کی تمام اقوام کے لیے ہے۔ یہ بات بہت سی احادیث میں مذکور ہے، جن میں چند ایک درج ذیل ہیں۔

آنحضور ﷺ نے فرمایا :

((أَنَا النَّبِيُّ لَا كَذِبَ ، أَنَا ابْنُ عَبْدِ الْمُطَّلِبِ))^(۱)

”میں نبی ہوں، اس بات میں کوئی جھوٹ نہیں، میں عبدالمطلب کا بیٹا ہوں۔“

اور فرمایا :

((إِنِّي عَبْدُ اللَّهِ وَخَاتِمُ النَّبِيِّينَ وَإِنَّ آدَمَ لَمَجْنَدَلٌ فِي طِينَتِهِ))^(۲)

”میں (اللہ کے علم میں) اُس وقت بھی اللہ کا بندہ اور خاتم النبیین تھا جب آدم علیہ السلام

ابھی مٹی کی صورت میں پڑے تھے۔“

اور فرمایا :

((مَثَلِي وَمَثَلُ الْأَنْبِيَاءِ مِنْ قَبْلِي كَمَثَلِ رَجُلٍ بَنَى بَيْتًا فَأَحْسَنَتْهُ

وَجَمَلَتْهُ إِلَّا مَوْضِعَ لَبْنَةٍ وَاحِدَةٍ ، فَجَعَلَ النَّاسُ يَطْفُؤُونَ بِهِ

وَيَعْجَبُونَ لَهُ وَيَقُولُونَ هَلْأُ وَضِعَتْ هَذِهِ اللَّبْنَةُ ، فَأَنَا اللَّبْنَةُ وَأَنَا

خَاتِمُ النَّبِيِّينَ))^(۳)

”میری اور مجھ سے پہلے انبیاء کی مثال اس طرح ہے جیسے ایک آدمی نے ایک گھر بنایا اور اسے بہت اچھا اور خوب صورت بنایا، مگر ایک اینٹ کی جگہ چھوڑ دی۔ لوگ اس گھر کو چاروں طرف سے دیکھتے اور تعجب کرتے تھے اور کہتے تھے: یہ اینٹ کیوں نہیں لگائی گئی؟ تو میں وہ اینٹ ہوں اور میں خاتم النبیین ہوں۔“

اور فرمایا:

((وَالَّذِي نَفْسِي بِيَدِهِ لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وُلْدِهِ وَوَالِدِهِ وَالنَّاسِ أَجْمَعِينَ)) (۴)

”تم ہے اُس ذات کی جس کے ہاتھ میں میری جان ہے، کوئی شخص اُس وقت تک مؤمن نہیں ہو سکتا جب تک میں اسے اس کی اولاد، اس کے والد اور تمام لوگوں سے زیادہ محبوب نہ ہو جاؤں۔“

ایک حدیث میں ارشاد ہوا:

((كُلُّكُمْ يَدْخُلُ الْجَنَّةَ إِلَّا مَنْ أَبَى)) قَالُوا: وَمَنْ يَا رَسُوْلَ اللّٰهِ؟ قَالَ: ((مَنْ أَطَاعَنِي دَخَلَ الْجَنَّةَ وَمَنْ عَصَانِي فَقَدْ أَبَى)) (۵)

”تم سب جنت میں داخل ہو جاؤ گے، سوائے اُس شخص کے جس نے انکار کیا۔“
عرض کیا گیا: یا رسول اللہ! انکار کون کرے گا؟ فرمایا: ”جس نے میری اطاعت کی وہ جنت میں داخل ہو گیا اور جس نے میری نافرمانی کی اس نے (جنت میں داخل ہونے سے خود ہی) انکار کر دیا۔“

اس کے علاوہ آپ ﷺ کا ارشاد ہے:

((إِنَّ الرِّسَالَةَ وَالتَّبَوُّةَ قَدْ انْقَطَعَتْ فَلَا رَسُوْلَ بَعْدِي وَلَا نَبِيٍّ)) (۶)

”رسالت اور نبوت ختم ہو گئی ہے، پس میرے بعد نہ کوئی رسول ہے اور نہ نبی۔“

نیز فرمایا:

((فُضِّلْتُ عَلَى الْأَنْبِيَاءِ بِسَبْتٍ : أُعْطِيتُ جَوَامِعَ الْكَلِمِ ، وَنُصِرْتُ بِالرُّعْبِ ، وَأُحِلَّتْ لِي الْغَنَائِمُ ، وَجُعِلَتْ لِي الْأَرْضُ مَسْجِدًا وَظَهْرًا ، وَأُرْسِلْتُ إِلَى الْخَلْقِ كَافَّةً ، وَخْتِمَ بِي النَّبِيُّونَ)) (۷)

”مجھے دوسرے انبیاء پر چھ امور میں فضیلت حاصل ہے: مجھے جامع کلمات عطا کیے

گئے ہیں، میری مدد رعب سے کی گئی ہے، میرے لیے غنیمتیں حلال کی گئی ہیں، تمام زمین میرے لیے مسجد اور پاکیزگی کا ذریعہ بنائی گئی ہے، میں تمام مخلوق کی طرف بھیجا گیا ہوں اور مجھ پر نبیوں کا سلسلہ ختم کر دیا گیا ہے۔“

اور فرمایا:

((مَنْ أَطَاعَنِي فَقَدْ أَطَاعَ اللَّهَ وَمَنْ عَصَانِي فَقَدْ عَصَى اللَّهَ وَمَنْ أَطَاعَ أَمِيرِي فَقَدْ أَطَاعَنِي وَمَنْ عَصَى أَمِيرِي فَقَدْ عَصَانِي)) (۸)

”جس نے میری اطاعت کی اس نے اللہ کی اطاعت کی، اور جس نے میری نافرمانی کی اس نے اللہ کی نافرمانی کی، اور جس نے میرے (مقرر کیے ہوئے) امیر کی اطاعت کی اس نے میری اطاعت کی، اور جس نے میرے (مقرر کیے ہوئے) امیر کی نافرمانی کی اس نے میری نافرمانی کی۔“

حواشی

- (۱) صحیح البخاری، کتاب الجہاد، باب من قاد دابة غيره في الحرب، و باب بغلة النبي ﷺ اور صحیح مسلم، کتاب الجہاد، باب غزوة حنین۔
- (۲) تاریخ امام بخاری اور مسند احمد (۱۳۷/۴) اور صحیح ابن حبان۔ ابن حبان نے اس حدیث کو صحیح کہا ہے۔
- (۳) صحیح البخاری، کتاب المناقب، باب خاتم النبیین و صحیح مسلم، کتاب الفضائل، باب ذکر کونہ خاتم النبیین۔
- (۴) صحیح البخاری، کتاب الایمان، باب حب الرسول ﷺ من الایمان۔
- (۵) صحیح البخاری، کتاب الاعتصام، باب الاقتداء بسنن رسول اللہ ﷺ
- (۶) مسند احمد (۳۶۷/۳) اور جامع الترمذی، ابواب الروایا، باب ذهب النبوة و بقیة المبشرات۔ امام ترمذی نے اسے صحیح کہا ہے۔
- (۷) صحیح مسلم، کتاب المساجد و مواضع الصلاة، ح ۵، و جامع الترمذی، کتاب السیر، باب ما جاء فی الغنیمة۔
- (۸) صحیح البخاری، کتاب الجہاد، باب یقاتل من وراء الایمان و یتقی به و کتاب الاحکام، باب فی قول اللہ تعالیٰ ﴿أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ﴾

اسلام اور عورت

— تحریر: ام منذر —

”پردہ آزادی نسواں کی راہ میں رکاوٹ ہے۔“ یہ وہ مسئلہ ہے جو کہ آج مغربیت زدہ عورت کے حواس پر بڑی طرح چھایا ہوا ہے۔ یہ عورت جو کہ آج بے حجاب ہونے کو بے قرار ہے، کل تک معاشرے کا مظلوم ترین طبقہ تھی۔ اس کی حیثیت بھیڑ بکریوں سے زیادہ نہ تھی، اس کی پیدائش باعثِ شرمندگی تھی۔ قربان جائیے اس حبیبِ خدا ﷺ پر جس نے عورت کو پستی و مظلومیت کی اتھاہ گھرائیوں سے نکال کر معاشرے میں باعزت مقام دیا، لیکن افسوس صد افسوس اسے یہ باعزت مقام پسند نہیں آیا۔ وہ ایک انتہا سے نکالی گئی تھی تو اس نے اپنے آپ کو دوسری انتہا تک پہنچا دیا۔ وہ شرم و حیاء کا مجسمہ کھی جاتی تھی اب وہ بے حیائی کا نمونہ بن چکی ہے۔ ہر قسم کے اشتہارات کی وہ زینت ہے اور یہ بات اس کیلئے باعثِ شرمندگی نہیں بلکہ وہ اسے اپنے لئے باعثِ فخر سمجھتی ہے۔ ایک شاعر نے آزادی نسواں کے موضوع پر ایک نمائت فکر انگیز پیغام کی حامل نظم کہی ہے۔ اس کے چند اشعار یہ ہیں :

کس نے تجھے بھڑکایا ہے اے دخترِ اسلام!
ہاتھوں میں پہنچ کر کوئی قیمت نہیں رہتی
اس شمع کی گھر میں کوئی عزت نہیں رہتی
نظروں میں بھی برداشت کی قوت نہیں رہتی
کچھ اور ہی بن جاتی ہے عورت نہیں رہتی

شعلے کی طرح کیوں سر بازار نکل آئی
لگتی ہے کلی کتنی بھلی شاخِ چمن پر
جو شمع سر عام لٹاتی ہے اجالے
تسلیم کہ پردہ ہوا کرتا ہے نظر کا
مردوں کے اگر شانہ بشانہ رہے عورت
آگے فرماتے ہیں :

جب فاطمہ ”و رابعہ بھری“ ہے ترا نام
اے دخترِ اسلام!
کرتا ہے جو عورت کو عطا مذہبِ اسلام
اے دخترِ اسلام!

کردار پہ کیوں چھاپ ہے مغرب زدگی کی
وہ رتبہ عالی کوئی مذہب نہیں دیتا

ہمارا دین ”اسلام“ عورت کو ہر لحاظ سے یعنی بحیثیت ماں، بیوی، بیٹی اور بہن جو باعزت مقام عطا کرتا ہے وہ دنیا کے کسی دوسرے مذہب میں نہیں ہے۔ عورت کو ہر لحاظ سے جو تحفظ اسلام عطا کرتا ہے اس کی مثال دنیا میں کہیں اور نہیں ملتی۔ آج ہم آزادی نسوان کے چکر میں اسلام کی اصل تعلیمات کو بھول گئے ہیں۔ قرآن میں سترو حجاب کے جو احکامات ہیں ہم ان کی من مانی تاویلیں تلاش کرتے ہیں۔ آئیے کوشش کریں کہ پردے کے بارے میں جو قرآن کی تعلیمات اور نبی اکرم ﷺ کے احکامات ہیں ان کو سمجھیں اور عمل کریں۔

یہ ہم سب کو معلوم ہے کہ ”اسلام“ ایک مکمل ضابطہ حیات ہے اور نبی اکرم ﷺ کی زندگی ہم سب کے لئے بہترین اسوہ ہے۔ ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ...﴾ (الاحزاب : ۲۱) اب غور کیجئے کہ مسلمان مردوں کے لئے تو ہر لحاظ سے اور ہر اعتبار سے رسول اللہ ﷺ کی ذات اقدس نمونہ ہے، لیکن مسلمان خواتین کے لئے آنحضرتؐ کی سیرت اور زندگی مکمل نمونہ نہیں بن سکتی۔ بطور خاتون، بطور بیوی، بطور بیٹی اور بطور ماں یہ اسوہ ہمیں نبی اکرم ﷺ کی زندگی میں تو نہیں ملے گا، حالانکہ یہ بہت ضروری ہے۔ عورت کی ان حیثیتوں کے لئے بھی تو کوئی نمونہ، کوئی آئیڈیل ہونا چاہئے جس کو دیکھ کر تاقیام قیامت مسلمان خواتین اپنے طرز عمل کو معین کریں۔ سورۃ الاحزاب میں ہی ازواج مطہرات رضی اللہ عنہن سے خطاب ہو رہا ہے کہ درحقیقت ”وہ“ ہمیشہ ہمیش کے لئے امت کی خواتین کے لئے نمونہ ہیں۔ بظاہر خطاب آنحضرت ﷺ کی بیویوں سے ہے جس سے ہماری بعض بہنیں اس مغالطے میں مبتلا ہو گئی ہیں یا کر دی گئی ہیں کہ یہ تو نبی اکرم ﷺ کی بیویوں سے متعلق احکام ہیں اور عام مسلمان خواتین سے بات نہیں ہو رہی۔ اس بات کی ذہن میں تصحیح ہونی چاہئے کہ قرآن مجید میں یہ اسلوب کیوں ہے؟ یہ اس لئے ہے کہ ازواج مطہرات کو مسلمان خواتین کے لئے آئیڈیل بننا ہے ان تمام معاملات میں، جو صرف خواتین سے متعلق اور مخصوص ہیں، ورنہ بحیثیت عمومی اسوہ حسنہ اور کامل نمونہ تو جناب محمد ﷺ کی ذات اقدس ہے۔ یہی وجہ ہے کہ سورۃ الاحزاب کی آیت نمبر ۳۲ میں خطاب ”يٰۤاَيُّهَا النَّبِيُّ“ سے ہوتا ہے جو آیت نمبر ۳۳ کے اختتام تک چلتا ہے۔

﴿ نِسَاءَ النَّبِيِّ لَسْنُنَّ كَأَحَدٍ مِّنَ النِّسَاءِ إِنِ اتَّقَيْتُنَّ فَلَا تَحْضَعْنَ
بِالْقَوْلِ فَيَطْمَعَ الَّذِي فِي قَلْبِهِ مَرَضٌ وَقُلْنَ قَوْلًا مَّعْرُوفًا ۝ وَقَرْنَ فِي
بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَىٰ وَأَقِمْنَ الصَّلَاةَ وَآتِينَ
الزَّكَاةَ وَأَطِعْنَ اللَّهَ وَرَسُولَهُ ۗ إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ
أَهْلَ النَّبِيِّ وَيُطَهِّرَ كُمْ تَطْهِيرًا ۝﴾ (الاحزاب : ۳۲، ۳۳)

”اے نبی کی ازواج مطہرات! تم نہیں ہو دو سری عورتوں میں سے کسی عورت کی
مانند۔ اگر تم پر بیہیزگاری اختیار کرو تو ایسی نرمی سے بات نہ کرو کہ طمع کرنے لگے
وہ (بے حیا) جس کے دل میں روگ ہے، اور گفتگو کرو تو باوقار انداز سے کرو۔
اور ٹھہری رہو اپنے گھروں میں اور اپنی آرائش کی نمائش نہ کرو جیسے سابق دور
جاہلیت میں رواج تھا، اور نماز قائم کرو اور زکوٰۃ دیا کرو اور اطاعت کیا کرو اللہ
تعالیٰ اور اس کے رسول کی۔ اللہ تعالیٰ تو یہی چاہتا ہے کہ تم سے دور کر دے
پلیدی کو اے نبی کے گھر والو! اور تم کو پوری طرح پاک صاف کر دے۔“

یہ دونوں آیات وہ ہیں جن سے پردے کے احکام کا آغاز اور مسلمان خواتین کے
لئے ایک دائرہ کار متعین ہوا ہے۔ یعنی آواز کے فتنے سے تنبیہ، ’قراری النبیوت کا حکم
اور تبرج کی ممانعت۔ اسی سورۃ الاحزاب کی آیت نمبر ۵۳ میں مسلمان مردوں کے لئے
حکم نازل کیا جا رہا ہے :

﴿ وَإِذَا سَأَلْتُمُوهُنَّ مَتَاعًا فَسَلُّوهُنَّ مِمَّا وَرَاءَ حِجَابٍ ۗ ﴾

(الاحزاب : ۵۳)

”اے مسلمانو! اگر تمہیں ان سے (نبی ﷺ کی بیویوں سے) کوئی چیز مانگنی ہے تو
پردے کی اوٹ سے مانگو۔“

یہاں قرآن مجید میں ”حجاب“ کا لفظ آیا ہے اور علوم فقہ میں یہ آیت ”آیت حجاب“ کے
نام سے مشہور و معروف ہے۔

مولانا سید ابوالاعلیٰ مودودیؒ اس آیت کی تفسیر میں لکھتے ہیں : ”بخاری میں حضرت
انس بن مالک رضی اللہ عنہ سے روایت ہے کہ حضرت عمر رضی اللہ عنہ اس آیت کے نزول سے پہلے متعدد
مرتبہ عرض کر چکے تھے کہ یا رسول اللہ ﷺ! آپ کے ہاں بھلے اور بڑے سب ہی قسم کے

لوگ آتے ہیں، کاش آپ اپنی ازواجِ مطہرات کو پردہ کرنے کا حکم دیتے۔ اور ایک روایت میں ہے کہ ایک مرتبہ حضرت عمرؓ نے ازواجِ رسولؐ سے کہا: ”اگر آپ کے حق میں میری بات مانی جائے تو کبھی میری نگاہیں آپ کو نہ دیکھیں۔“ لیکن رسول اللہ ﷺ چونکہ خود مختار نہ تھے اس لئے آپ اشارۃً الہی کے منتظر رہے۔ آخر کار یہ حکم آگیا۔ اس حکم کے بعد ازواجِ مطہرات کے گھروں میں دروازوں پر پردے لٹکادیئے گئے۔ اور چونکہ حضور ﷺ کا گھر تمام مسلمانوں کے لئے نمونے کا گھر تھا، اس لئے تمام مسلمانوں کے گھروں پر بھی پردے لٹک گئے۔“ مولانا مودودی آگے لکھتے ہیں: ”جو کتاب مردوں اور عورتوں سے زور زور بات کرنے سے روکتی ہے اور پردے کے پیچھے سے بات کرنے میں یہ مصلحت بتاتی ہے کہ تمہارے اور ان کے دلوں کی پاکیزگی کے لئے یہ طریقہ زیادہ مناسب ہے، ان واضح ہدایات اور احکام کے بعد آخر یہ کیسے کہا جاسکتا ہے کہ مخلوط مجالس اور مخلوط تعلیم اور جمہوری ادارات اور دفاتر میں مردوں اور عورتوں کا بے تکلف ماحول بالکل جائز ہے اور اس سے دلوں کی پاکیزگی میں کوئی فرق نہیں پڑتا؟“

غور کیجئے! اُمّات المؤمنین ﷺ کے متعلق کس کے دل میں بڑا خیال پیدا ہو سکتا ہے۔ یہ اسلوب اس بات پر دلالت کر رہا ہے کہ تمام مسلمان خواتین و حضرات کے لئے یہ مستقل ہدایت ہے۔ اسلام کے معاشرتی نظام میں صالح اقدار کے فروغ کے لئے یہی پاکیزہ طرزِ عمل ہے۔ ان احکام کی حکمتوں پر غور کرنے کی ضرورت ہے۔ اللہ فاطرِ فطرت ہے۔ وہ جانتا ہے کہ مرد اور عورت کے مزاج، ان کے میلانات اور رجحانات کیا ہیں؟ ہم لاکھ پردے ڈالیں، طمع سازی کریں، تہذیب و تمدن کے تقاضوں کو بہانے کے طور پر پیش کریں، لیکن مرد میں عورت کے لئے جاذبیت، کشش اور نفسانی خواہشات کا جو داعیہ رکھا ہے اسے اس داعیہ کو رکھنے والے سے زیادہ جاننے والا اور کوئی ہو ہی نہیں سکتا۔ ہمارے ہاں ایک گروہ ایسا ہے جو چہرے کے پردے کا قائل نہیں ہے اور ان کی دلیل یہ ہے کہ قرآن مجید میں نقاب کا ذکر نہیں ہے اور حج اور عمرہ میں عورت کا چہرہ کھلا رہتا ہے۔ اس میں کوئی شک نہیں کہ نقاب کا لفظ قرآن میں نہیں آیا، لیکن حدیث میں یہ لفظ موجود ہے۔ یہ روایت سنن ابی داؤد کی ہے جو صحاح ستہ میں شامل ہے:

لوگ آتے ہیں، کاش آپ اپنی ازواجِ مطہرات کو پردہ کرنے کا حکم دیتے۔ اور ایک روایت میں ہے کہ ایک مرتبہ حضرت عمرؓ نے ازواجِ رسولؐ سے کہا: ”اگر آپ کے حق میں میری بات مانی جائے تو کبھی میری نگاہیں آپ کو نہ دیکھیں۔“ لیکن رسول اللہ ﷺ چونکہ خود مختار نہ تھے اس لئے آپ اشارۃً الہی کے منتظر رہے۔ آخر کاریہ حکم آگیا۔ اس حکم کے بعد ازواجِ مطہرات کے گھروں میں دروازوں پر پردے لٹکادیئے گئے۔ اور چونکہ حضور ﷺ کا گھر تمام مسلمانوں کے لئے نمونے کا گھر تھا، اس لئے تمام مسلمانوں کے گھروں پر بھی پردے لٹک گئے۔“ مولانا مودودی آگے لکھتے ہیں: ”جو کتاب مردوں اور عورتوں سے زور زور بات کرنے سے روکتی ہے اور پردے کے پیچھے سے بات کرنے میں یہ مصلحت بتاتی ہے کہ تمہارے اور ان کے دلوں کی پاکیزگی کے لئے یہ طریقہ زیادہ مناسب ہے، ان واضح ہدایات اور احکام کے بعد آخر یہ کیسے کہا جاسکتا ہے کہ مخلوط مجالس اور مخلوط تعلیم اور جمہوری ادارات اور دفاتر میں مردوں اور عورتوں کا بے تکلف ماحول بالکل جائز ہے اور اس سے دلوں کی پاکیزگی میں کوئی فرق نہیں پڑتا؟“

غور کیجئے! اُمّات المؤمنین جن جن کے متعلق کس کے دل میں بُرا خیال پیدا ہو سکتا ہے۔ یہ اسلوب اس بات پر دلالت کر رہا ہے کہ تمام مسلمان خواتین و حضرات کے لئے یہ مستقل ہدایت ہے۔ اسلام کے معاشرتی نظام میں صالح اقدار کے فروغ کے لئے یہی پاکیزہ طرزِ عمل ہے۔ ان احکام کی حکمتوں پر غور کرنے کی ضرورت ہے۔ اللہ فاطرِ فطرت ہے۔ وہ جانتا ہے کہ مرد اور عورت کے مزاج، ان کے میلانات اور رجحانات کیا ہیں؟ ہم لاکھ پردے ڈالیں، طمع سازی کریں، تہذیب و تمدن کے تقاضوں کو بہانے کے طور پر پیش کریں، لیکن مرد میں عورت کے لئے جاذبیت، کشش اور نفسانی خواہشات کا جو داعیہ رکھا ہے اسے اس داعیہ کو رکھنے والے سے زیادہ جاننے والا اور کوئی ہو ہی نہیں سکتا۔

ہمارے ہاں ایک گروہ ایسا ہے جو چہرے کے پردے کا قائل نہیں ہے اور ان کی دلیل یہ ہے کہ قرآن مجید میں نقاب کا ذکر نہیں ہے اور حج اور عمرہ میں عورت کا چہرہ کھلا رہتا ہے۔ اس میں کوئی شک نہیں کہ نقاب کا لفظ قرآن میں نہیں آیا، لیکن حدیث میں یہ لفظ موجود ہے۔ یہ روایت سنن ابی داؤد کی ہے جو صحاحِ ستہ میں شامل ہے :

جَاءَتْ امْرَأَةً إِلَى النَّبِيِّ صَلَّى اللَّهُ عَلَيْهِ وَسَلَّمَ يُقَالُ لَهَا أُمُّ خَلَادٍ وَهِيَ مُنْتَقِبَةٌ تَسْأَلُ عَنْ ابْنِهَا وَهُوَ مَقْتُولٌ فَقَالَ لَهَا بَعْضُ اصْحَابِ النَّبِيِّ ﷺ جِئْتِ تَسْأَلِينَ عَنِ ابْنِكَ وَأَنْتِ مُنْتَقِبَةٌ؟ فَقَالَتْ: اِنْ ارْزَأُ ابْنِي فَلَمْ ارْزَأْ حَيَاتِي فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: ابْنُكَ لَمْ يَجْرُ شَهِيدِينَ قَالَتْ: وَلَمْ ذَلِكَ يَا رَسُولَ اللَّهِ؟ قَالَ: لَانِ قَتَلَهُ اَهْلُ الْكِتَابِ۔

”ایک خاتون، جس کا نام ام خلد تھا، نبی اکرم ﷺ کے پاس اپنے بیٹے کا جو مقتول ہو چکا تھا، انجام دریافت کرنے آئیں اور وہ نقاب پہنے ہوئے تھیں۔ نبی اکرم ﷺ کے ایک صحابی نے ان کی اس استقامت پر تعجب کرتے ہوئے کہا: نقاب پہن کر آپ اپنے بیٹے کا حال دریافت کرنے آئی ہیں؟ انہوں نے اس کے جواب میں کہا: میرا بیٹا مرا ہے میری حیا نہیں مری۔ اس کے بعد آپ نے ان کو تسلی دی کہ تمہارے بیٹے کو دو شہیدوں کا اجر ملے گا۔ انہوں نے پوچھا ایسا کیوں ہو گا رسول اللہ؟ آپ نے فرمایا: ”اس لئے کہ اس کو اہل کتاب نے قتل کیا ہے۔“

اس حدیث میں وارد لفظ مُنْتَقِبَةٌ کا مادہ نقب ہے۔ اسی سے نقاب مصدر ہے۔ یہ خاتون اس حال میں نقاب ڈالے ہوئے تھیں کہ ایسے سانحہ پر تو اچھے خاصے دین دار گھرانوں کی خواتین کو غم و اندوہ کی کیفیت میں حجاب کا خیال نہیں رہتا۔ اسی لئے ایک صحابی نے تعجب سے پوچھا کہ اس حال میں آپ نقاب میں آئی ہیں؟ ان خاتون کا جواب آپ زر سے لکھنے کے قابل ہے کہ ”میرا بیٹا مرا ہے میری حیا نہیں مری۔“

واقعہ اقلک کے سلسلے میں حضرت عائشہ رضی اللہ عنہا سے طویل حدیث مروی ہے جس میں انہوں نے صراحت سے ذکر کیا ہے کہ صفوان نے ان کو اس لئے پہچان لیا کہ انہوں نے قبل حجاب انہیں (حضرت عائشہ رضی اللہ عنہا کو) دیکھا تھا۔ ان دونوں حدیثوں سے چہرے کے پردے کے بارے میں کوئی اشکال نہیں رہتا۔

حج اور عمرے کے احرام میں عورت کے چہرے کے کھلے ہونے سے جو دلیل پکڑی جاتی ہے اس کے بارے میں ایسے حضرات و خواتین کو ایک اصول جان لینا چاہئے کہ

اشثنائی حالات کے احکام کو کلیات پر منطبق نہیں کیا جاسکتا۔ احرام کی حالت میں چہرہ کھلا رکھنے کی ایک اشثنائی اجازت، یا چہرہ ڈھانپنے یا دستانے پسنے کی ممانعت حدیث میں وارد ضرور ہوئی ہے، لیکن اس سے چہرے کے پردے کا بالکل انکار کر دینا اشثنائی غیر معقول طرز فکر ہے، حالانکہ حضرت عائشہ رضی اللہ عنہا سے یہ حدیث مبارکہ بھی مروی ہے کہ ”احرام کی حالت میں جب قافلے ہمارے سامنے آتے تھے تو ہم بڑی چادر سر کی طرف سے چہرہ پر لٹکا لیتیں اور جب وہ گزر جاتے تو ہم اس کو اٹھا دیتیں۔“

اس حدیث مبارکہ میں جو لفظ جلباب (بڑی چادر) آیا ہے، اس کی تشریح سورۃ احزاب کی آیت نمبر ۵۹ میں ہے۔ جب گھر میں قرار پکڑنے اور حجاب کے احکام آگئے اور عورت کا اصل دائرہ کار اس کا گھر متعین ہو گیا تو یہ سوال پیدا ہوا کہ اگر کسی تمدنی ضرورت سے گھر سے باہر نکلنا ہو تو کیا کیا جائے۔ بڑا اہم اور بنیادی سوال ہے۔ فرمایا :

﴿ يَا أَيُّهَا النَّبِيُّ قُلْ لَأَزُودُ أَجَلَكَ وَبَنِيكَ وَنِسَاءَ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ ۗ ذَلِكَ أَدْنَىٰ أَنْ يُعْرَفْنَ فَلَا يُؤْذَيْنَ ۗ وَكَانَ اللَّهُ غَفُورًا رَحِيمًا ۝﴾ (الاحزاب : ۵۹)

”اے نبی! اپنی بیویوں، بیٹیوں اور اہل ایمان کی عورتوں سے کہہ دیجئے کہ اپنے اوپر اپنی چادروں کے پلو لٹکالیا کریں، یہ زیادہ مناسب طریقہ ہے تاکہ وہ پہچان لی جائیں اور ستائی نہ جائیں، اور اللہ غفور ہے، رحیم ہے۔“

عربی میں جلباب اس بڑی چادر کو کہتے ہیں جو پورے جسم کو ڈھانپ لے اور چھپا لے۔ یہ جلباب ایام جاہلیت میں بھی شریف خاندانوں کی خواتین کے لباس کا جزو تھا۔ قرآن مجید میں اس میں یہ اضافہ کیا گیا کہ اس کا ایک حصہ چہرے پر لٹکالیا جایا کرے۔ اس طرح چہرے کا پردہ شروع ہوا، جس کی تفصیل احادیث میں آئی ہیں کہ اس حکم کے نازل ہونے کے بعد ازواج مطہرات، بنات النبیؐ اور تمام مؤمن خواتین باہر نکلتے وقت چادر کو اس طرح اوڑھا کرتی تھیں کہ پورا سر اور پیشانی اور پورا چہرہ چھپ جاتا تھا اور صرف ایک آنکھ کھلی رہ جاتی تھی۔ یہ ضرورت کے موقع پر گھر سے باہر نکلنے کے لئے پردے کا پہلا حکم ہے۔ ضرورت کی یہ پابندی نبی اکرم ﷺ نے لگائی ہے۔ چنانچہ صحیح بخاری میں،

روایت موجود ہے :

((قَدْ آذَنَ اللَّهُ لَكُنَّ أَنْ تَخْرُجْنَ لِحَوَائِجِكُنَّ))

”اللہ تعالیٰ نے تم (عورتوں) کو اجازت دی ہے کہ تم اپنی ضروریات کے لئے گھر سے نکل سکتی ہو۔“

”ضرورت“ کا تعین اسلامی تعلیمات کے مجموعی مزاج کو سامنے رکھ کر کیا جاسکتا ہے۔ کسی خاتون کے گھر میں کمانے والا کوئی مرد موجود نہ ہو یا صرف مرد کی کمائی گھر کی ضروریات کے لئے کفایت نہ کرے تو شریعت نے اس کی گنجائش رکھی ہے، لیکن باہر نکلتے ہوئے تمام پابندیوں کو ملحوظ رکھنا ہو گا اور ایسے اداروں میں کام کرنا ہو گا جہاں عورتیں ہی کارکن اور منتظم ہوں۔ عورتوں کا مخلوط اداروں میں کام کرنا، ٹی وی اور ریڈیو میں اناؤنسر، یا اخبارات اور ٹی وی میں اشتہارات کا ماڈل یا ایئر ہو سنس یا اسی نوع کے دوسرے پیشے اختیار کرنے کا معاملہ، جن میں مردوں سے براہ راست سابقہ پیش آتا ہو اور وہ ان کے لئے فردوسِ نظر بنتی ہوں، از روئے اسلام مسلم خواتین کے لئے قطعی ناجائز ہے۔ نبی اکرم ﷺ کی ایک طویل حدیث ہے کہ : ((الْعَيْنَانِ تَزِينَانِ وَزِنَاهُمَا التَّنْظُرُ)) ”آنکھیں زنا کرتی ہیں اور ان کا زنا نظر ہے۔“ ان پیشوں سے متعلق اکثر و بیشتر حصولِ معاش کی مجبوری کم اور جذبہٴ نمائش زیادہ ہے۔ ان میں سے اکثر کو اپنے گھروں کی نگہداشت، گھریلو کام کاج اور بچوں کی دیکھ بھال کے لئے ملازمین رکھنے پڑتے ہوں گے، پھر ان پیشوں کے تقاضوں کے پیش نظر ان کو میک اپ، بناؤ سنگھار اور مخصوص ملبوسات پر کافی خرچ کرنا ہوتا ہو گا، کنوئیس کے لئے اچھی خاصی رقم صرف ہوتی ہوگی۔ لہذا ان کی اپنی کمائی میں سے ایک چوتھائی یا ایک تہائی سے زیادہ بچت مشکل ہوتی ہوگی۔ ہماری مسلمان بہنیں ٹھنڈے دل سے غور کریں کہ کیا یہ نفع کا سودا ہے یا سراسر خسارے کا؟ اس لئے کہ یہ طرزِ عمل اسلامی تعلیمات سے بغاوت اور اپنی عاقبت کی بربادی اور اپنے خاندان کی روایات، شرافت اور عزت سے سرکشی کا موجب ہے۔ البتہ لڑکیوں کے سکولوں اور کالجوں میں درس و تدریس کے لئے ملازمت کرنے میں کوئی مضائقہ نہیں۔ یہ صرف پیشہ ہی نہیں قومی خدمت بھی ہے۔ اسی طرح صرف عورتوں کے علاجِ معالجے

کے لئے طب کے پیشے کو بھی اختیار کیا جاسکتا ہے، لیکن بن ٹھن کر بازاروں میں شاپنگ کے لئے جانا، سیرپاٹے کے لئے تفریح گاہوں میں جانا، مخلوط تقریبات میں شرکت کرنا، مردوں کے سامنے پریڈ میں حصہ لینا اور کھیلوں میں حصہ لینا از روئے اسلام معصیت کے کام ہیں۔ ان امور میں کتاب و سنت کی تعلیمات کی روشنی میں دورائیں ممکن ہی نہیں۔

اب تک سورۃ الاحزاب کے حوالے سے پردے کے ابتدائی احکام کے بارے میں گفتگو ہوئی ہے۔ پردے کے احکام کی تکمیل سورۃ نور میں ہوئی ہے۔ چونکہ عورت کے گھر سے باہر نکلنے کے مسئلے کی وضاحت ہو رہی ہے، لہذا سورۃ نور کی آیت نمبر ۳۱ کا ایک حصہ جو سابقہ گفتگو سے متعلق ہے، اس طرح ہے :

﴿ وَلَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ ... ﴾

(النور : ۳۱)

”اور اپنے پیر زمین پر مارتی ہوئی نہ چلا کریں کہ اپنی زینت جو انہوں نے چھپا رکھی ہے، اس کا علم لوگوں کو ہو جائے۔“

فاطر فطرت نے عورت کی چال اور اسکے خرام میں بھی دلکشی اور جاذبیت رکھی ہے۔ اس کے ساتھ اگر زیوروں کی جھکار بھی شامل ہو جائے تو یہ بھی مرد کی توجہ منعطف کرنے اور اس کے نفسانی محرکات بھڑکانے کا باعث ہوگی۔ لہذا قرآن نے اس کو سختی سے منع کر دیا ہے۔ اسی طرح خوشبو لگا کر گھر سے نکلنے کی بھی بڑی تاکید ممانعت حدیث میں آئی ہے۔

اب غور کرتے ہیں کہ گھر کے اندر کے پردے سے متعلق قرآنی احکامات کیا ہیں؟ سورۃ نور کی آیات ۲۷ تا ۳۱ میں گھر کے اندر کے پردے سے متعلق واضح احکامات موجود ہیں۔ آیت نمبر ۳۰ میں تمام اہل ایمان مردوں کو اور آیت نمبر ۳۱ کی ابتداء میں پہلا حکم مسلمان خواتین کو غرض بھر کا دیا جا رہا ہے :

﴿ قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ ۗ ذَٰلِكَ أَزْكَىٰ لَهُمْ ۗ إِنَّ اللَّهَ خَبِيرٌ بِمَا يَصْنَعُونَ ۝ وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا ... ﴾

” (اے نبیؐ) مؤمن مردوں سے کہہ دیجئے کہ اپنی نظریں بچا کر رکھیں اور اپنی شرم گاہوں کی حفاظت کریں۔ یہ ان کے لئے زیادہ پاکیزہ طریقہ ہے، جو کچھ وہ کرتے ہیں اللہ اس سے باخبر ہے۔ اور (اے نبیؐ) مؤمن عورتوں سے کہہ دیجئے کہ اپنی نظریں بچا کر رکھیں اور اپنی شرم گاہوں کی حفاظت کریں اور اپنا بناؤ سنگھار نہ دکھائیں، بجز اس کے جو خود ظاہر ہو جائے۔“

ان آیات میں غضب بصر کا جو حکم دیا جا رہا ہے اس کے بارے میں جن لوگوں نے یہ سمجھا ہے کہ یہ سڑک پر چلنے سے متعلق ہے وہ بہت بڑے مغالطے میں پڑ گئے ہیں۔ سڑک پر چلنے کے متعلق تو وہ حکم ہے کہ عورتیں اپنی جلباب میں لپٹ کر اور اس کا ایک پلو چہرے پر ڈال کر نکلیں۔ راستہ دیکھنے کے لئے ان کو اپنی آنکھیں کھلی رکھنی ہوں گی۔ ان آیات میں غضب بصر سے مراد نگاہ بھر کر نہ دیکھنا ہے، یعنی مرد بیوی کے علاوہ کسی محرم خاتون کو اور عورت شوہر کے علاوہ کسی محرم مرد کو بھی نگاہ بھر کر نہ دیکھے، مبادا شیطان کو کسی غلط جذبے کی اکساہٹ کا موقع مل جائے۔ جب محرموں کے نگاہ بھر کر دیکھنے پر پابندی لگائی جا رہی ہے تو غیر محرموں کے لئے خود بخود اس پابندی کا وزن بہت بڑھ جائے گا۔

مرد کے ستر کی حدود نبی اکرم ﷺ نے ناف سے گھٹنے تک مقرر کی ہیں۔ اس حصے کو بیوی کے سوا کسی کے سامنے قصداً کھولنا شریعت نے حرام کیا ہے۔ نبی اکرم ﷺ نے عورتوں کا ستر ہاتھ، منہ اور پاؤں کے سوا پورے جسم کو قرار دیا ہے۔ چہرہ نامحرم مردوں کے لئے بھی ستر میں شامل ہے، البتہ مرد اور عورت دونوں کے لئے اشد طبی ضرورت کے پیش نظر طبیب اور جراح مستثنیٰ کئے ہیں۔

ایسا لباس پہننے والی عورتوں کو، جن کا بدن کپڑوں میں سے جھلکتا ہو، نبی اکرم ﷺ نے عریاں قرار دیا ہے۔ بخاری میں حضرت ام سلمہ رضی اللہ عنہا سے ایک طویل روایت کے آخری الفاظ میں ((زُبَّ كَأْسِيَّةٍ فِي الدُّنْيَا عَارِيَّةٌ فِي الْآخِرَةِ)) ”دنیا میں اکثر کپڑے پہننے والیاں آخرت میں ننگی ہوں گی۔“ یہاں ایسے باریک اور ایسے چست کپڑے مراد ہیں جن سے جسم جھلکے یا عورت کی رعنائی کی چیزیں نمایاں ہوں۔ سورہ نور کی زیر مطالعہ آیت میں آگے خواتین کے گھر کے پردے کیلئے ایک اور حکم آرہا ہے: ﴿وَلْيَضْرِبْنَ بِخُمُرِهِنَّ

علیٰ جُیُوبِهِنَّ ﴿﴾ ” اور وہ (عورتیں) اپنے سینے پر اپنی اوڑھنیوں کے آچھل ڈال لیا لیں یا بکل مار لیا کریں۔“ - ”خمر“ کے معنی کسی چیز کے چھپانے کے ہیں، اسی سے لفظ ”خمار“ بنا ہے۔ امام راغب اصفہانی نے مفردات القرآن میں لکھا ہے کہ یہ لفظ ”خمار“ عورت کی اوڑھنی کے لئے بولا جاتا ہے، اس کی جمع ”خُمُر“ آتی ہے۔ اس سے وہ اوڑھنیاں مراد ہیں جنہیں اوڑھ کر سر، کمر، سینہ سب اچھی طرح ڈھانک لئے جائیں۔ اسی کو ہمارے ہاں دوپٹہ کہا جاتا ہے، یعنی گھر میں بھی محرموں کے لئے عورت کے چہرے، ہاتھ اور پاؤں کے علاوہ پورا جسم ستر ہے۔ آگے بتایا جا رہا ہے کہ محرم کون ہیں؟

﴿... وَلَا يَبْدِينَ زِينَتَهُنَّ إِلَّا لِبُعُولَتِهِنَّ أَوْ آبَائِهِنَّ أَوْ آبَاءِ بُعُولَتِهِنَّ أَوْ أَبْنَائِهِنَّ أَوْ أَبْنَاءِ بُعُولَتِهِنَّ أَوْ إِخْوَانِهِنَّ أَوْ بَنِي إِخْوَانِهِنَّ أَوْ بَنِي أَخْوَانِهِنَّ أَوْ نِسَائِهِنَّ أَوْ مَا مَلَكَتْ أَيْمَانُهُنَّ أَوِ التَّابِعِينَ غَيْرِ أُولَى الْأَرْزَاقِ مِنَ الرِّجَالِ أَوِ الطِّفْلِ الَّذِينَ لَمْ يَظْهَرُوا عَلَى عَوْرَتِ النِّسَاءِ وَلَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ ۗ وَتَوْبُوا إِلَى اللَّهِ جَمِيعًا أَيُّهُ الْمُؤْمِنُونَ لَعَلَّكُمْ تُفْلِحُونَ ۝﴾ (النور : ۳۱)

”... اور وہ اپنا بناؤ سگھار نہ ظاہر کریں، مگر ان لوگوں کے سامنے : شوہر، باپ، شوہروں کے باپ، اپنے بیٹے، شوہروں کے بیٹے، بھائی، بھائیوں کے بیٹے، بہنوں کے بیٹے، اپنی میل جول کی عورتیں، اپنے لونڈی غلام، وہ زیر دست مرد جو کسی اور قسم کی غرض نہ رکھتے ہوں اور وہ بچے جو عورتوں کی پوشیدہ باتوں سے ابھی واقف نہ ہوئے ہوں۔ وہ اپنے پاؤں زمین پر مارتی ہوئی نہ چلا کریں کہ اپنی جو زینت انہوں نے چھپا رکھی ہو اس کا لوگوں کو علم ہو جائے۔ اے مومنو! تم سب مل کر اللہ کے حضور توبہ کرو، توقع ہے کہ فلاج پاؤ گے۔“

زینت کے ظاہر لرنے یا از خود ظاہر ہونے کے فرق کو نظر انداز نہیں کرنا چاہئے۔ پہلے وہ آیت اچھی ہے کہ ﴿وَلَا يَبْدِينَ زِينَتَهُنَّ إِلَّا مَا ظَهَرَ مِنْهَا﴾ ”اپنی زینت نہ دکھائیں اس کے سوا جو از خود ظاہر ہو جائے“ یہ کون سی زینت ہے جس کے اظہار کی اجازت دی جا رہی ہے؟ عورت گھر میں پورے لباس کے ساتھ ہو پھر بھی اس کا چہرہ اور اس کے ہاتھ

پاؤں ہیں، اس کا قد کاٹھ ہے، اس کو آخر عورت کیسے چھپائے گی۔ اس زینت کے ساتھ وہ محرم مردوں کے سامنے آسکتی ہے۔

اس موضوع پر آیت کے آخر میں پروردگار فرما رہا ہے ﴿وَتُؤْتُوا إِلَى اللَّهِ حِمِيًّا آيَةُ الْمُؤْمِنِينَ لَعَلَّكُمْ تَفْلَحُونَ﴾ ”اللہ کی طرف رجوع کرو، پلٹو، تم سب کے سب اے ایمان والو! تاکہ کامیابی حاصل کرو۔“ اس کا واضح مطلب یہ ہے کہ اس معاملے میں اب تک جو لغزش، غلطی اور کوتاہی ہوتی رہی ہے اس سے توبہ کرو اور اپنے طرز عمل کی اللہ اور اس کے رسول کی ہدایت کے مطابق اصلاح کرو۔ اس ضمن میں حکیم الامت علامہ اقبال کی نظر میں پردے کی اہمیت کیا تھی، وہ فرماتے ہیں :

بتولے باش و پنہاں شو ازیں عصر

کہ در آغوش شبیرے بگیری

”حضرت فاطمہ رضی اللہ عنہا کی طرح ہو جاؤ اور زمانے سے چھپ جاؤ کہ تمہاری آغوش میں شبیر جیسی شخصیات پرورش پائیں۔“

اقبال فرماتے ہیں :

”جس نے عورتوں کو ضرورت سے زیادہ آزادی دی وہ کبھی نہ کبھی ضرور اپنی غلطی پر پشیمان ہوگی۔ اگر اسے اس کے اصلی فرائض سے ہٹا کر ایسے کاموں پر لگا دیا جائے جنہیں مرد انجام دے سکتا ہے تو یہ طریقہ کار یقیناً غلط ہوگا۔ مثلاً عورت کو جس کا کام آئندہ نسل کی تربیت ہے، ٹائپسٹ یا کلرک بنا دینا نہ صرف قانون فطرت کی خلاف ورزی ہے بلکہ انسانی معاشرے کو درہم برہم کرنے کی افسوسناک کوشش ہے۔“

اس مضمون کی نیاری کے لئے محترم ڈاکٹر اسرار احمد صاحب کی کتاب ”اسلام میں عورت کا مقام“ سے بھرپور مدد لی گئی ہے۔ لہذا جو بھی اس موضوع کو تفصیل سے سمجھنا چاہئے وہ اس کتاب کا ضرور مطالعہ کرے۔ ان شاء اللہ کتاب و سنت کی روشنی میں پردے کے موضوع پر جو واضح ہدایات ہیں وہ کھل کر سامنے آجائیں گی۔

